



മറിയഭൂമി

A Schoenstatt Movement Publication



നോവകളാൻ



**നവ വൈദികൻ ക്രിസ്റ്റോ കാർക്കാട്ടിന്
മരിയബുതിന്റെ അഭിനന്ദനങ്ങൾ !**

മരിച്ചവർക്ക്

ഒരു ഷേൺസ്റ്റാട്ട് ത്രൈമാസിക

2019 ഫെബ്രുവരി - മാർച്ച് - ഏപ്രിൽ

രക്ഷാധികാരി

വെ. റവ. ഫാ. ജോയ് മടത്തുപിടി ISch

ചീഫ് എഡിറ്റർ

ഫാ. ജോസ് പീറ്റർ അരഞ്ഞാണിയിൽ ISch

Mob: 9400417552

എഡിറ്റർ

ഫാ. ഷാജൻ മാണിക്യത്താൻ ISch

സർക്കുലേഷൻ മാനേജർ

ഫാ. ബിനോയ് പാണേൽ ISch

എഡിറ്റോറിയൽ ബോർഡ്

റവ. ഡോ. ജോയ് പുതുശ്ശേരി ISch

ഫാ. ജിജു കിലുക്കൻ ISch

ഫാ. ബിജോയ് കൊട്ടേക്കുടിയിൽ ISch

ഫാ. പ്രവീൺ വാതേലിൽ ISch

താഴെകിട്ടിയവർ.....

ലേഖനങ്ങൾ

നോമ്പ് ആത്മാവിഷ്കാരത്തിന്റെ കാലഘട്ടം

- മാർ ജോസഫ് കല്ലറങ്ങാട്ട്

വാർത്താസകതിയുടെ സത്യാനന്തരകാലം...

- ഫാ. മാർട്ടിൻ ശങ്കുരിയൻ

സ്നേഹം സകലതും സഹിക്കുന്നു

- സി. ഡോ. ആൻ കരോളിൻ CHF

കാൽ കഴുകുന്നവരെ കർത്താവ് ബഹുമാനിക്കും - ഫാ. സ്റ്റാഴ്സൻ കള്ളിക്കാടൻ

കൂടാതെ...

കഥ

കവിത

പ്രവാചക ചരിത്രം

- ഡോ. ജോയ് പുതുശ്ശേരി ISch

ചിരിക്കാൻ ചിന്തിക്കാൻ

- ജെ.കെ.

ബാലുത്ത്

- ദോസ്ത്

ഹൃദയമൊഴി

- ഡോ. ജോയ് പുതുശ്ശേരി ISch

വാർത്താ ജാലകം



Cover Design
Schoenstatt Media

എഡിറ്റോറിയൽ



എന്തുകൊണ്ട് കുരിശുകളും സഹനങ്ങളും ഉണ്ടാകുന്നു എന്ന് ചോദിക്കാതെ എന്തിനു വേണ്ടിയാണവ എന്ന് ധ്യാനിക്കുവാനാണ് ഷേൺസ്റ്റാട്ട് ആദ്ധ്യാത്മിക പ്രസ്ഥാനത്തിന്റെ സ്ഥാപകനായ ഫാ. ജോസഫ് കെന്റണിഫ് എന്ന ആത്മീയ ആചാര്യൻ ഉപദേശിക്കുന്നത്. ബാല്യം മുതൽ സ്വന്തം ജീവിതത്തിലുണ്ടായ നിരവധിയായ ക്ലേശങ്ങളെയും പ്രതികൂല സാഹചര്യങ്ങളെയും ദൈവപരിപാലനയുടെ വഴികളായി കണ്ട് ജീവിതം നയിച്ച വൈദികനായിരുന്നു ഫാ. കെന്റണിഫ്. രാഷ്ട്രീയവും സാമൂഹികവുമായ ചുറ്റുപാടുകളിൽ നിന്നും അദ്ദേഹത്തിന് വളരെ സഹിക്കേണ്ടിവന്നു. നാസി ഭരണകാലത്തെ തടവറയിലെ ജീവിതവും രോഗപീഡകളുമെല്ലാം ദുരിതങ്ങളുടെ നാളുകൾ തന്നെയായിരുന്നു കെന്റണിക്കുവന്ന സമ്മാനിച്ചത്. മരണം ഉറപ്പുള്ള തടങ്കൽ പാളയങ്ങളിൽ ഒന്നായിരുന്ന



ജർമ്മനിയിലെ ഹിറ്റ്ലറുടെ ഡാഹൗ കോൺസൻട്രേഷൻ ക്യാമ്പ്. ദൈവം ആഗ്രഹിക്കുന്നുവെങ്കിൽ തന്റെ ജീവൻ അവിടെ ഹോമിക്കുവാനുള്ള ഒരുക്കത്തോടുകൂടിതന്നെയാണ് കെന്റണിക്കുവന്ന ആ തടവറയിലേക്ക് പോയത്. സ്വജീവിതത്തിലെ മാനസികവും ശാരീരികവുമായ എല്ലാ ക്ലേശങ്ങളിലും കെന്റണിക്കുവന്ന അനേകിച്ചതും ചോദിച്ചതുമെല്ലാം ഒന്നുമാത്രം- എന്താണ് ഈ സഹനങ്ങൾക്കൊണ്ട് എന്റെ ജീവിതത്തിൽ ദൈവം അർത്ഥമാക്കുന്നത്? സഹനങ്ങൾ നാശത്തിലേക്ക് കല്ലു, മറിച്ച് അവ നമ്മെ ഒരു ഉപരിനന്മയിലേക്ക് നയിക്കുന്നു. സഹനത്തിനു പിന്നിലെ രക്ഷയുടെ ദൈവിക പദ്ധതിയെ ധ്യാനിക്കുവാൻ ഈ നോമ്പുകാലം നമ്മെ സഹായിക്കട്ടെ!

ജോസഫ്



"എന്റെ സഹനത്തൊക്കെ വലുതായിരുന്നു എന്റെ സ്നേഹം"



നോമ്പ് ആത്മാവിഷ്കാരത്തിന്റെ കാലഘട്ടം



ബിഷപ്പ് മാർ ജോസഫ് കല്ലറങ്ങാട്ട്
(പാലാ രൂപതാധ്യക്ഷൻ)

നമ്മുടെ പൂർവ്വിതാക്കന്മാർ സുറിയാനി ഭാഷയിൽ “സൗമാ റമ്പാ” എന്ന് വിളിച്ചിരുന്ന അനുഗൃഹീതമായ വലിയനോമ്പിലേക്ക് നാം പ്രവേശിക്കുകയാണ്. പേത്തൂർത്താ ഞായറാഴ്ച സായാഹ്നം മുതൽ ദുഃഖശനിയാഴ്ച സായാഹ്നം വരെയുള്ള അൻപത് ദിനരാത്രങ്ങളാണ് നോമ്പു കാലമായി നാം ആചരിക്കുന്നത്. “ആത്മാവ് അവനെ മരുഭൂമിയിലേക്ക് നയിച്ചു. അവൻ പിശാചിനാൽ പരീക്ഷിക്കപ്പെട്ട് നാല്പത് ദിവസം അവിടെ കഴിഞ്ഞുകൂടി” (ലൂക്കാ 4:1) എന്ന തിരുവചനമാണ് നോമ്പിന്റെ വേദപുസ്തകാടിസ്ഥാനം. ഉയിർപ്പ് തിരുനാളിന് മുമ്പുള്ള ഏഴ് ആഴ്ചക്കാലം ഉപവാസത്തിനും, പ്രാർത്ഥനയ്ക്കും ദാനധർമ്മത്തിനുമായി ഉദ്ബോധിപ്പിച്ചുകൊണ്ട് ആത്മവിശുദ്ധീകരണത്തിലേക്ക് സഭ നമ്മെ ക്ഷണിക്കുന്നു.

നോമ്പിന് ഇംഗ്ലീഷ് ഭാഷയിൽ 'Lent' എന്നാണ് പറയുന്നത്. ആ പദത്തിന്റെ അർത്ഥം വസന്തകാലം (spring time) എന്നാണ്. ഒരു വർഷക്കാലം ലോകവ്യാപാരങ്ങളിൽ മുഴുകി, വരണ്ട് മൃതപ്രായമായ മനുഷ്യാത്മാവിലേക്ക് കൃപയുടെ പുതുവസന്തം പെയ്തിറങ്ങുന്ന പുണ്യകാലമാണ് നോമ്പ്. ഇത് നമ്മുടെ ആത്മീയ ജീവിതചക്രത്തിലെ അതിസമ്പന്നമായ കാലമാണ്. ജഡത്തിന്റെ ദുരാശകളെ ഉന്മൂലനം ചെയ്ത് ആത്മാവിൽ ശക്തിപ്രാപിച്ച്, തീക്ഷ്ണമായ പ്രാർത്ഥനയിലും യഥാർത്ഥമായ ഉപവാസത്തിലും കരുണാർദ്രമായ ദാന

ധർമ്മങ്ങളിലും മുഴുകിക്കൊണ്ട് സുവിശേഷ മൂല്യങ്ങൾക്കനുസൃതമായി നമ്മുടെ ജീവിതങ്ങൾ പുനഃസൃഷ്ടിക്കപ്പെടേണ്ട കൃപാവർഷത്തിന്റെ ദിനങ്ങളാണ് അമ്പത്നോമ്പ്.

സുറിയാനി ക്രിസ്ത്യാനികളുടെ സഭാ ജീവിതവും ആത്മീയനിഷ്ഠകളും യഹൂദ സംസ്കാരത്തോട് ബന്ധപ്പെട്ടു നിൽക്കുന്നു. നമ്മുടെ ആരാധനക്രമവും ദൈവശാസ്ത്ര ദർശനങ്ങളും നമ്മെ ചേർത്ത് നിർത്തുന്നത് ജറുസലേമിലെ മാതൃസഭയോടാണ്. പെസഹാ സായാഹ്നത്തിൽ നസ്രാണി കുടുംബങ്ങളിൽ ഭക്തിപൂർവ്വം നിർവ്വഹിക്കുന്ന പെസഹാഅപ്പം പുഴുങ്ങളും അപ്പം മുറിക്കലും ഇതിന്റെ സജീവസാക്ഷ്യമാണല്ലോ. ആണ്ടുതോറും നാം ആചരിക്കുന്ന വലിയനോമ്പിന്റെ അർത്ഥവും ചൈതന്യവും ഗ്രഹിക്കേണ്ടത് പഴയ നിയമത്തോടും യഹൂദചിന്തകളോടും ആദിമ സഭയോടും ബന്ധപ്പെടുത്തിയാകണം. യഹൂദന്മാർ വർഷംതോറും ജറുസലേമിലേക്ക് നടത്തിയിരുന്ന തീർത്ഥാടനത്തിന്റെ ആത്മീയ ദർശനവും നമ്മുടെ അമ്പത്നോമ്പാചരണത്തിന്റെ ആത്മീയതയും തമ്മിൽ സത്താപരമായ ബന്ധമുണ്ട്.

ജറുസലേം ദൈവത്തിന്റെ വിശുദ്ധ നഗരമാണ്. ഈജിപ്തിൽനിന്നും മോചിപ്പിച്ചു



“വീരോചിത പുണ്യങ്ങളുടെ ആകെത്തുകയാണ് സന്തോഷം”



കൊണ്ടുവന്ന ഇസ്രായേലിനെ ദൈവം നടുവളർത്തിയ ഗർഭഗൃഹമാണ് ഈ പുണ്യനഗരം. അമ്മയുടെ ഗർഭപാത്രമാണ് ലോകത്തിലെ ഏറ്റവും സുരക്ഷിതസങ്കേതം. എന്നാൽ, പലകാരണങ്ങളാൽ നിരവധി യഹൂദർ ഈ തറവാട് ഭൂമിയിൽ നിന്നകന്ന് ജീവിക്കാൻ നിർബന്ധിതരായി. ലോകത്തിലെ ഏറ്റവും ചിതറിക്കപ്പെട്ട ജനമായിരുന്നപ്പോഴും അവർ തങ്ങളുടെ ഹൃദയങ്ങളിൽ തീവ്രമായി കാത്തു സൂക്ഷിച്ച ആഗ്രഹം ഓറശ്ശേത്തേക്ക് മടങ്ങണമെന്നതായിരുന്നു. തങ്ങൾക്ക് നഷ്ടപ്പെട്ട പൈതൃകമൂല്യങ്ങൾ ജീവിതത്തിൽ പുനഃസ്ഥാപിക്കുന്നതിനുവേണ്ടിയാണ് വർഷംതോറും അവർ ജറുസലേമിലേക്ക് തിരിച്ച് നടന്നത്. ഈശോയുടെ മാതാപിതാക്കൾ ഈ തീർത്ഥാടനം മൂടങ്ങാതെ നടത്തിയിരുന്നു (ലൂക്കാ 2:41-42).

നോമ്പുകാലം പിതൃഭവനത്തിലേക്കുള്ള മടക്കയാത്രയാണ്. പിതാവിന്റെ ഭവനത്തിലേക്കുള്ള തിരിച്ചുപോകലിന്റെ ഉത്തമദൃഷ്ടാന്തമാണ് ധർമ്മപുത്രന്റെ ഉപമ (ലൂക്കാ 15:11-32). തനിക്കുള്ളതെല്ലാം ശേഖരിച്ചുകൊണ്ട് അവൻ ദൂരെദേശത്തേക്ക് (far country) പോയി. ഈ തിരുവചനത്തെ വ്യാഖ്യാനിച്ചുകൊണ്ട് എമിരിറ്റസ് പാപ്പാ ബെനഡിക്ട് 16-ാമൻ പറയുന്നു: “ഇത് പിതാവിന്റെ ലോകത്ത് നിന്നും പിതാവില്ലാത്ത ലോകത്തിലേക്കുള്ള പലായനമാണ്”. ദൈവമില്ലാത്ത, മതമില്ലാത്ത, ആത്മീയതയില്ലാത്ത, ആരോടും കണക്ക് ബോധിപ്പിക്കാൻ നില്ലാത്ത ലോകം കൂടുതൽ സുഖം പകരും എന്ന ആധുനിക മനുഷ്യന്റെ മിഥ്യാബോധത്തിന്റെ പ്രതീകമാണ് ഈ ചെറുപ്പക്കാരൻ. എന്നാൽ അവന്റെ വ്യാമോഹങ്ങളെല്ലാം വെറും മരീചികയായി തകർന്നടഞ്ഞു. പരിധിയില്ലാത്ത സുഖംതേടി പിതാവില്ലാത്ത ലോകത്തേക്ക്

പോയ ഈ യുവാവ് വീണത് അധഃപതനത്തിന്റെ പടുകുഴിയിലേക്കാണ്. എന്നാൽ പന്നിക്കൂട്ടങ്ങൾക്ക് നടുവിൽ ആയിരുന്നപ്പോഴും, താൻ ദൂരെദേശത്താണ്, തനിക്കൊരു പിതൃഭവനമുണ്ട് എന്ന ഓർമ്മ അവന് നഷ്ടപ്പെട്ടില്ല. അതുകൊണ്ട് ആ തിരിച്ചറിവിൽ അവൻ എണീറ്റ് തിരിച്ച് നടന്നു. യഹൂദ തീർത്ഥാടനവും നമ്മുടെ നോമ്പാചരണവും പിതൃഭവനത്തിന്റെ കുലീനതയിലേക്കുള്ള തിരിച്ച് നടപ്പാണ്.



തങ്ങളുടെ ജീവിതത്തിൽ നഷ്ടപ്പെട്ട ദിശാബോധം തിരിച്ച് പിടിക്കലായിരുന്നു തീർത്ഥാടനത്തിലൂടെ യഹൂദർ ചെയ്തത്. തങ്ങളുടെ ജന്മഗൃഹത്തിലേക്ക്, നാരകീയ ശക്തികൾക്ക് പ്രബലപ്പെടാൻ കഴിയാത്ത വിശുദ്ധഗിരിയിലേക്ക് അവർ തിരിച്ച് നടന്നു. വീണ്ടും പുതുതായി ആരംഭിക്കാനുള്ള ചുവടുവയ്പായിരുന്നു അത്. ഒരു വർഷത്തെ ജീവിതവ്യാപാരങ്ങൾ ദൈവജനമെന്ന അവരുടെ സ്വത്വബോധത്തെ ദുർബലമാക്കി. അവർ സഞ്ചരിച്ചവഴികളും ജീവിച്ച വിജാതീയ സംസ്കാരങ്ങളും അവരുടെ ജീവിതത്തെ മലീമസമാക്കി. മാമ്മോദീസായിലൂടെ ദൈവജനമായിത്തീർന്നുവെങ്കിലും നമ്മുടെ സ്ഥിതിയും ഇതുതന്നെയാണ്. ധർമ്മപുത്രനെപ്പോലെ നാമും തിരിച്ച് നടക്കേണ്ടിയിരിക്കുന്നു.



യഹൂദന്മാർ ജനുസലേമിലേക്ക് തിരിച്ച് നടന്നതു പോലെ അമ്പത്നോമ്പാചരണത്തിലൂടെ നാമും സഭാപിതാക്കന്മാർ പഠിപ്പിക്കുന്ന നമ്മുടെ രക്ഷയുടെ ഗർഭഗൃഹമായ മാമ്മോദീസാതൊട്ടിയിലേക്ക് തിരിച്ച് നടക്കണം. മാമ്മോദീസാ തൊട്ടിയാണ് നമ്മുടെ കർത്താവിന്റെ മരണ ഉത്ഥാനങ്ങളിൽ നമ്മെ ഭാഗഭാക്കുകളാക്കുന്ന പുതിയ ഉദാരം. എല്ലാ പൗരാണിക സഭകളും വലിയനോമ്പിൽ വിശ്വാസികളുടെ ഹൃദയങ്ങളെ ക്ഷണിക്കുന്നത് മാമ്മോദീസാ തൊട്ടിയിലേക്കും മാമ്മോദീസാ ആത്മീയതയിലേക്കുമാണ് (Baptismal spirituality).

പഴയനിയമത്തിലും പുതിയ നിയമത്തിലും ആദിമസഭയുടെ ജീവിതത്തിലും ഉപവാസത്തിനും തപസ്സിനുമുള്ള പ്രാധാന്യം സ്പഷ്ടമാണ്. മാമ്മോദീസായുടെ പരമലക്ഷ്യം രക്തസാക്ഷിത്വമാണെന്ന് സഭാപിതാക്കന്മാർ സാക്ഷ്യപ്പെടുത്തുന്നു. മതമർദ്ദനകാലം അവസാനിച്ചതോടുകൂടി സഭയിൽ രക്തസാക്ഷിത്വത്തിനുള്ള സാധ്യത കുറഞ്ഞു. എന്നാൽ അതിന് പകരമായി ഉപവാസം, ബ്രഹ്മചര്യം, തപശ്ചര്യകൾ തുടങ്ങിയ ആത്മീയ അനുഷ്ഠാനങ്ങൾ തീക്ഷ്ണമതികളായ വിശ്വാസികൾ സ്വീകരിച്ചു.

വലിയനോമ്പ്, പൗരാണികസഭകളിൽ ആരംഭിച്ചതും വളർന്നതും വലിയ ശനിയാഴ്ചയിലെ മാമ്മോദീസാ പരികർമ്മവുമായി ബന്ധപ്പെട്ടാണ്. മൂന്ന് വർഷം ദീർഘിക്കുന്ന 'കാറ്റക്കുയിനേറ്റ്' (catechumenate) എന്ന പരിശീലനപ്രക്രിയയുടെ പരിസമാപ്തിയിലാണ് ആദിമസഭ അർത്ഥികൾക്ക് മാമ്മോദീസാ നൽകിയിരുന്നത്. തീവ്രമായ ഈ പരിശീലനപ്രക്രിയയുടെ അവസാനഘട്ടമാണ് ഉയിർപ്പ് തിരുനാളിനുമുമ്പുള്ള അമ്പതുദിവസങ്ങൾ. ഈ നാളുകളിലെ കഠിന തപശ്ചര്യകളിലൂടെ കടന്നുപോകുന്നവരാണ്

വലിയ ശനിയാഴ്ച സായാഹ്നത്തിൽ മാമ്മോദീസാ സ്വീകരിക്കുകയും ശുഭ്രവസ്ത്രങ്ങളണിഞ്ഞ് ഉയിർപ്പുണ്ടായാഴ്ചക്കുർബാനയിൽ പങ്കുചേരുകയും ചെയ്തിരുന്നത്. മാമ്മോദീസാതൊട്ടിയിൽ മുങ്ങുന്നത് ഈശോയുടെ മരണത്തിലും അതിൽനിന്ന് ഉയരുന്നത് അവിടുത്തെ ഉയിർപ്പിലുമുള്ള പങ്കുചേരലാണെന്ന് സഭാപിതാക്കന്മാർ പഠിപ്പിക്കുന്നു. നമ്മുടെ ആരാധനക്രമത്തിലും വലിയശനിയാഴ്ചകർമ്മങ്ങളുടെ കേന്ദ്രം മാമ്മോദീസാ തൊട്ടിയാണ്.

വലിയ നോമ്പു കാലത്ത് ജ്ഞാനസ്നാനാർത്ഥികളോടൊപ്പം വിശ്വാസിസമൂഹം മുഴുവൻ തങ്ങളുടെ മാമ്മോദീസായുടെ പ്രാരംഭവിശുദ്ധിയിലേക്ക് തിരിച്ചു നടക്കുകയാണ്. മാമ്മോദീസായിൽ ലഭിച്ച മഹത്വത്തിന്റെ വെള്ളവസ്ത്രം വീണ്ടും വെൺമയുള്ളതാക്കാനാണ് ഈ ആത്മീയയാത്ര നടത്തുന്നത്. മാമ്മോദീസായിലെ പുനർജനനം ഒരിക്കൽ മാത്രം സംഭവിക്കുന്നതാണ്. എന്നാൽ നമ്മുടെ പുതിയ ജീവിതം നിരന്തരമായ നവീകരണത്തിനു വിധേയമാക്കേണ്ടതാണ്. അതാണ് നോമ്പിലൂടെ നാം സാധിക്കുന്നത്. ഈ നവീകരണം ഒരു സഭാത്മക പ്രവൃത്തിയാണ്, അതൊരു സ്വകാര്യ അനുഷ്ഠാനമല്ല. കുടുംബാംഗങ്ങളും ഇടവകജനം മുഴുവനും അജപാലകരും സമർപ്പിതരുമെല്ലാം സാർവ്വത്രിക സഭയോടൊത്ത് രക്ഷയുടെ ഉറവിടത്തിലേക്ക് ഒരുമിച്ച് നടത്തുന്ന തീർത്ഥാടനമാണത്.

ഭക്ഷണപാനീയങ്ങളുടെ നിയന്ത്രണം നോമ്പിന്റെ മുഖ്യഘടകമാണ്. ഏദന്തോട്ടത്തിൽ ഭക്ഷണം വഴിയാണ് പാപവും മരണവും കടന്നുവന്നത്. മരുഭൂമിയിൽ, ഭക്ഷിക്കാതിരുന്നുകൊണ്ട് ഈശോ പിശാചിനെ പരാജയപ്പെടുത്തി. മത്സ്യമാംസാദികൾ വർജ്ജിക്കുന്ന നോമ്പു



"നടന്നുകൊണ്ട് നടക്കാൻ പഠിക്കുന്നതുപോലെ
സ്നേഹിച്ചുകൊണ്ട് സ്നേഹിക്കുവാൻ പഠിക്കുക"



കാലം ആത്മീയയുദ്ധത്തിന്റെ കാലമാണ്. ഈ യുദ്ധത്തിൽ പിശാചിനെതിരെ നാം ധരിക്കേണ്ട ആയുധങ്ങളാണ് പ്രാർത്ഥന, വേദപുസ്തകപാരായണം, സർവ്വോപരി കുമ്പസാരവും പരി. കുർബാനയും. നോമ്പുകാലത്ത് നമ്മുടെ എല്ലാ ഇടവകകളിലും നടത്തുന്ന നോമ്പുകാല ധ്യാനം അതിനുള്ള അവസരമാണ്.

ഭക്ഷണപാനീയങ്ങളുടെ വർജ്ജനംകൊണ്ട് മാത്രം ഉപവാസം പൂർണ്ണമാകുന്നില്ല. ദുശ്ശീലങ്ങളെ ഉപേക്ഷിക്കുന്നതും ദുർവൃത്തിയിൽ നിന്നോടിയകലുന്നതും ദുർവാസനകളെ പിഴുതെറിയുന്നതും ഉപവി പ്രവർത്തനങ്ങളിൽ വ്യാപൃതരാകുന്നതും യഥാർത്ഥ നോമ്പാചരണത്തിന്റെ ഭാഗമാണ്. മദ്യാസക്തി, ധൂർത്ത്, ദുർഭാഷണം തുടങ്ങിയവയിൽനിന്ന് നാം നോമ്പിലൂടെ ശുദ്ധരാക്കപ്പെടണം. യുവജനങ്ങൾ കിടയിൽ ബന്ധങ്ങളുടെ കണ്ണികളറുക്കുന്ന മുഖ്യഘടകം ഇന്നത്തെ തെറ്റായ web സംസ്കാരമാണ്. സ്മാർട്ട് ഫോണിലെ വാട്സ് ആപ്പ് ഗ്രൂപ്പുകളിലും ഫേസ്ബുക്ക്പേജിലും തലപൂഴ്ത്തിക്കഴിയുന്നവർക്ക് ചുറ്റുപാടുകൾ കാണാൻ കഴിയില്ല. സോഫ്റ്റ്വെയറുകളൊരുക്കുന്ന മായികപ്രപഞ്ചത്തിന്റെ കെട്ടുകൾ പൊട്ടിച്ചെറിയാനും കൂടെ സഹവസിക്കുന്ന ദൈവത്തേയും അടുത്തുനിൽക്കുന്ന സഹജരേയും തേടിയിറങ്ങാനും നോമ്പാചരണം നമ്മെ പ്രചോദിപ്പിക്കട്ടെ. ഈ നോമ്പുകാലത്ത് സഭാ പിതാവായ മാർ അപ്രേമിയുടെ നോമ്പുകാല പ്രാർത്ഥന നമുക്ക് ധ്യാനവിഷയമാക്കാം:

കർത്താവേ, എന്റെ ജീവനാഥാ,
അലസതയുടെയും നിരാശയുടെയും അരുപിയെ
എന്നിരുന്നിന്ന് മാറ്റേണമെ.
പകരം എനിക്ക് ശുദ്ധതയുടെയും എളിമയുടെയും
ക്ഷമയുടെയും അരുപിയെ നൽകിയാലും.
കർത്താവും രാജാവുമായവനെ
എന്റെ തെറ്റുകളും കുറവുകളും തിരിച്ചറിയാനും

എന്റെ സഹോദരങ്ങളെ
വിധിക്കാതിരിക്കാനുമുള്ള കൃപയും
എനിക്കുനൽകേണമെ.

വലിയ നോമ്പിലെ നമ്മുടെ ചിന്തകൾ ആരംഭിക്കുന്നത് മരുഭൂമിയിലെ, ഈശോയുടെ പ്രലോഭനത്തെ ധ്യാനിച്ചുകൊണ്ടാണ്. മാമ്മോദീസാ സ്വീകരിച്ച ഈശോ പരിശുദ്ധാരുപിയാൽ നയിക്കപ്പെടുന്നത് മരുഭൂമിയിലേക്കാണ്. മരുഭൂമി നിശ്ശബ്ദതയുടെ പര്യായമാണ്. ദൈവാനുഭവത്തിന്റെ, ദൈവദർശനത്തിന്റെ, വെളിപാടിന്റെ മണ്ഡലമായ അത് തപസ്സിന്റെയും കാത്തിരിപ്പിന്റെയും പ്രാർത്ഥനയുടെയും, ഒപ്പം പ്രലോഭനത്തിന്റെയും മേഖല കൂടിയാണ്. ദൈവമല്ലാതെ മറ്റാരും കൂട്ടിനില്ല എന്ന് അവസാനം ബോധ്യപ്പെടുന്ന മേഖലയാണ് മരുഭൂമി. 'ദൈവദൂതൻ വന്ന് അവനെ ശുശ്രൂഷിച്ചു' (മത്താ. 4:11) എന്നു തിരുവചനം സാക്ഷ്യംനൽകുന്നു. നോമ്പുകാലം നാം ആചരിച്ച് ഈശോയുടെ ഉത്ഥാനം നാം അനുസ്മരിക്കുമ്പോൾ ഈ വിജയമാണ് നാം ആഘോഷിക്കുന്നത്.


പ്രലോഭനങ്ങളെ നേരിടുവാൻ ഈശോയ്ക്ക് സാധിച്ചത് ഉപവാസവും പ്രാർത്ഥനയും വഴി അരുപിയാൽ നിറഞ്ഞതുകൊണ്ടാണെന്ന് സുവിശേഷം സാക്ഷ്യപ്പെടുത്തുന്നു. പ്രലോഭനങ്ങളെ പരാജയപ്പെടുത്തി സ്വജീവിതം പിതാവിന് സമർപ്പിക്കുന്ന ഈശോയാണ് നോമ്പുകാലത്തെ നമ്മുടെ മാതൃക. പ്രഭാഷകന്റെ പുസ്തകം 2:1 ൽ പറയുന്നു: "ദൈവത്തിനു വേണ്ടി ജോലി ചെയ്യുവാൻ തയ്യാറാവുകയെന്നാൽ പ്രലോഭനങ്ങളെ നേരിടുവാൻ ഒരുങ്ങുക എന്നാണ്." സാത്താൻ അല്ലെങ്കിൽ പിശാച് ഒരു ഭയാനക സത്വമല്ല, ആകർഷകവസ്തുവാണ്; ഭൗതികാകർഷണങ്ങളാണ്, ശാരീരികാഭിനിവേശങ്ങളാണ്. സ്വയം



സംതൃപ്തിക്കുവേണ്ടിയും പ്രദർശനത്തിനു വേണ്ടിയും ആധിപത്യത്തിനുവേണ്ടിയും പ്രലോഭനങ്ങൾ നിരന്തരം ഉണ്ടാകും. അവയുടെ പരിത്യജിക്കലാണ് തിന്മയുടെ മേലുള്ള വിജയം.

ദൈവവചനാനുസൃതമായ ജീവിതം മനുഷ്യനെ തിന്മയുടെമേൽ വിജയം നേടുന്നതിന് സഹായിക്കും. ദൈവവചനാനുസൃതമായ ജീവിതത്തിന്റെ ഭാഗമാണ് ഉപവാസവും പ്രാർത്ഥനയും. ഒരു നിശ്ചിതകാലത്തേക്ക് സ്വമനസ്സാ ഭക്ഷണസാധനങ്ങൾ വർജ്ജിച്ചുകൊണ്ട് തങ്ങളെത്തന്നെ വിശുദ്ധീകരിക്കുന്നതിനുള്ള മാർഗ്ഗമായിട്ടാണ് ഉപവാസം (GK: നെസ്തേയിയ) അനുഷ്ഠിച്ചിരുന്നത്. അനിയന്ത്രിതമായ കോപം, അസൂയ, അഹങ്കാരം, ദുഃഖം എന്നിവയിൽനിന്ന് വിടുതൽ നേടുന്നതിനായി ഭക്ഷണപദാർത്ഥങ്ങൾ ഉപേക്ഷിച്ചിരുന്നതായും വി. ഗ്രന്ഥത്തിൽ കാണാൻ കഴിയും (1 സാമു. 1:7, 1 രാജാ. 21:4). ആചാരങ്ങളിലും അനുഷ്ഠാനങ്ങളിലും മാത്രം ഒതുങ്ങിനിൽക്കുന്ന യഹൂദ ഉപവാസരീതികളെ പ്രവാചകന്മാർ വിമർശിക്കുന്നുണ്ട്. ഒരുവന്റെ വ്യക്തിപരമായ രൂപാന്തരീകരണവും സമൂഹത്തോടുള്ള പ്രതിബദ്ധതയുമാണ് യഥാർത്ഥ ഉപവാസത്തിന്റെ മാറ്റ് നിർണ്ണയിക്കുന്നത് എന്ന് പ്രവാചകന്മാർ പഠിപ്പിക്കുന്നു (ഏശ. 58:6-8, സഖ. 7:9-11). ഇതിന്റെ തുടർച്ചയായിട്ടാണ് ഈശോയുടെ ശക്തമായ പ്രബോധനം ലഭിക്കുന്നത്. “അപ്പോൾമുതൽ ഈശോ പ്രസംഗിക്കുവാൻ തുടങ്ങി. മാനസാന്തരപ്പെടുവിൻ; സ്വർഗ്ഗരാജ്യം സമീപിച്ചിരിക്കുന്നു” (മത്താ. 4:17). “പശ്ചാത്തപിക്കുന്നില്ലെങ്കിൽ നിങ്ങൾ എല്ലാവരും നശിക്കും” (ലൂക്കാ 13:5). ഈ പശ്ചാത്താപത്തിലേക്കും മാനസാന്തരത്തിലേക്കുമാണ് നോമ്പുകാലം നമ്മെ ക്ഷണിക്കുന്നത്.

ആദിമസഭയും (2 കോറി. 6:5, 11:27) സഭാപിതാക്കന്മാരും നോമ്പിന്റെയും ഉപവാസത്തിന്റെയും പ്രാർത്ഥനയുടെയും



പ്രാധാന്യത്തെക്കുറിച്ച് ഏറെ പഠിപ്പിക്കുന്നുണ്ട്. ഉപവാസം ആദ്യപാപത്തിന്റെ വശീകരണത്തിൽനിന്നു വിടുവിച്ച് നമ്മെ അനുതാപത്തിലേക്കു നയിക്കുന്നു (തെർത്തുല്യൻ). ക്രൈസ്തവന് എല്ലാ സമയത്തും ഉപവസിക്കുവാൻ സ്വാതന്ത്ര്യമുണ്ട്. അത് അനുഷ്ഠാനങ്ങൾ കൂട്ടുന്നതിലല്ല, സ്വയം നിയന്ത്രണം നേടുന്നതിലാണ് (ഒരിജൻ). ശരീരംകൊണ്ടും ആത്മാവു കൊണ്ടും ഉപവസിക്കണം (അത്തനേഷ്യസ്). നോമ്പും ഉപവാസവും ദൈവതിരുമുമ്പിൽ വലിയ വിലയുള്ള നിധിയാണ്. അത് തിന്മയ്ക്കെതിരെയുള്ള വലിയ ആയുധമാണ്. ഹൃദയപരിശുദ്ധിയില്ലെങ്കിൽ ഉപവാസം സ്വീകാര്യമല്ല (അഫ്രാത്ത്). ഉപ്പ്, മാംസത്തെ കേടുകൂടാതെ സൂക്ഷിക്കുന്നതുപോലെ, ഉപവാസം വഴി പുണ്യം സംരക്ഷിക്കപ്പെടുന്നു (അലേപം). ഉപവാസത്തിന്റെ കൂട്ടത്തിൽ ദാനധർമ്മമില്ലെങ്കിൽ ഉപവാസം സ്വർഗ്ഗത്തിലേക്ക് ഉയരില്ല (ക്രിസോസ്തോം). എല്ലാ പുണ്യങ്ങളുടെയും അടിസ്ഥാനം ഉപവാസമാണ് (ജെറോം). ഉപവാസം പ്രാർത്ഥനയുടെ സഹോദരിയാണ് (ക്രിസോസ്തോം).

അതിപുരാതനകാലം മുതലേ നമ്മുടെ പൂർവ്വികർ, മാർത്തോമ്മാക്രിസ്ത്യാനികൾ, കൂതുമായും കർക്കശമായും നോമ്പും ഉപവാസവും അനുഷ്ഠിച്ചിരുന്നു. ആണ്ടുവട്ടത്തിൽ 225 ദിവസങ്ങൾ മാർത്തോമ്മാ നസ്രാണികൾ



നോമ്പിനും ഉപവാസത്തിനുമായി മാറ്റിവെച്ചിരുന്നു. പ്രധാനപ്പെട്ട എല്ലാ തിരുന്നാളുകൾക്കും ഒരുക്കമായി നോമ്പാചരിച്ചിരുന്നു. 25 നോമ്പ്, 50 നോമ്പ്, മാതാവിന്റെ തിരുന്നാളിനൊരുക്കമായ 15 നോമ്പ്, 8 നോമ്പ്, മൂന്ന് നോമ്പ് തുടങ്ങിയവയായിരുന്നു അവ. ഏറ്റവും പ്രാധാന്യം കൊടുത്ത് അമ്പത് നോമ്പും ആചരിച്ചിരുന്നു. നോമ്പുകാലത്ത് ഭക്ഷണത്തിന് ഉപയോഗിക്കാൻ പുതിയ പാത്രങ്ങൾപോലും ഉപയോഗിച്ചിരുന്ന സമൂഹമായിരുന്നു നമ്മുടെത്.

തെറ്റിൽ അകപ്പെടുന്ന മനുഷ്യന് വീണ്ടും ജനിക്കുന്നതിനുള്ള അവസരമാണ് നോമ്പുകാലം. വി. ഗ്രന്ഥത്തിലേക്ക് നോക്കുമ്പോൾ വീണ്ടും ജനിക്കുന്ന ധാരാളം വ്യക്തികളെ കാണാൻ കഴിയും. ദാവീദ് രാജാവ് നാഥാൻ പ്രവാചകനിലൂടെ വചനംകേട്ട് വീണ്ടും ജനിച്ചവനാണ്. നിനിവേയിലെ രാജാവും ജനങ്ങളും യോനായിലൂടെ വചനംകേട്ട് വീണ്ടും ജനിച്ചു.

ഈ നോമ്പുകാലം നമുക്ക് സഭയോട് ചേർന്ന് ദൈവവചനത്തിൽ അടിസ്ഥാനപ്പെടുത്തി കുടുംബത്തിന്റെ ആത്മീയ നവീകരണത്തിന്റെ കാലഘട്ടമാകണം. കുടുംബപ്രാർത്ഥനയ്ക്ക് വളരെ പ്രാധാന്യം നൽകി, കുടുംബത്തിലെ എല്ലാ അംഗങ്ങളും ഒന്നിച്ചുചേർന്ന് പ്രാർത്ഥിക്കണം. കുടുംബപ്രാർത്ഥനയിൽ തിരുവചനവായനയ്ക്ക് പ്രാധാന്യം നൽകണം. വചനം ശ്രദ്ധാപൂർവ്വം കേൾക്കുകയും അതിന്റെ ചൈതന്യം ജീവിതത്തിലേക്ക് പകർത്തുകയും ചെയ്യണം. ഓരോ ദൈവവചനത്തിലും ഈശോയുടെ സാന്നിധ്യം നാം തിരിച്ചറിയണം. ഈ നോമ്പുകാലം നമുക്ക് പ്രായോഗികചിന്തകളുടെ കാലമായിരിക്കണം. സാധിക്കുന്ന ദിവസങ്ങളിലെല്ലാം പരി. കുർബാനയിൽ പങ്കെടുക്കണം.

കുട്ടികളെ പ്രത്യേകിച്ചും ദൈവാലയത്തോടും പരിശുദ്ധ കുർബാനയോടും ഇടവകയുടെ സംഘടനാപ്രവർത്തനങ്ങളോടും ബന്ധപ്പെടുത്തി വളർത്തിക്കൊണ്ടുവരാൻ എല്ലാ മാതാപിതാക്കളും ശ്രദ്ധിക്കണം. നോമ്പിന്റെ ചൈതന്യം മാതാപിതാക്കളാണ് കുട്ടികൾക്ക് പകർന്നു നൽകേണ്ടത്. എല്ലാ വിധത്തിലുള്ള ആർഭാടങ്ങളിൽനിന്ന് വിടുതൽ പ്രാപിക്കണം. നല്ല മാനുഷികബന്ധങ്ങൾക്കുടി സ്ഥാപിക്കാനുള്ള അവസരമായിരിക്കണം നോമ്പുകാലം. മാംസാഹാരവും മദ്യവും നിർബന്ധമായും ഉപേക്ഷിക്കണം. ഭക്ഷണകാര്യങ്ങളിൽ മിതത്വം പാലിക്കണം. സസ്യാഹാരം പ്രോത്സാഹിപ്പിക്കണം. കാരൂണ്യപ്രവർത്തികൾ കൂടുതലായി ചെയ്യുന്നതിനുള്ള അവസരമായിരിക്കണം നോമ്പുകാലം. നല്ല ശീലങ്ങൾ പരിശീലിക്കുന്നതിനുള്ള അവസരമായി നോമ്പുകാലത്തെ പരിഗണിക്കണം. വലിയ പരീക്ഷണങ്ങളിലൂടെയും വേദനകളിലൂടെയും മാത്രമേ ദൈവം വലിയ നന്മകൾ നൽകുകയുള്ളൂ.

വി. ആഗസ്തീനോസിന്റെ വാക്കുകൾ നമ്മുടെ നോമ്പുകാല വെളിച്ചമാകട്ടെ. “ദൈവത്തെ അറിയാനുള്ള ഏകമാർഗ്ഗം പാപം ചെയ്യാതിരിക്കുക എന്നതാണ്. ഒപ്പം, ചെയ്ത പാപങ്ങൾ ഏറ്റുപറയുകയും.” അഹംഭാവവും അഹങ്കാരവുമാണ് ഏറ്റവും വലിയ തിന്മകൾ എന്ന് നാം ഓർത്തിരിക്കണം. ഉപേക്ഷകളുടെ സന്ദേശമാണ് നോമ്പ് നൽകുന്നത്. ഇനി വഴിമാറി നടന്നേ പറ്റൂ. മനസ്സുമാറ്റി ചിന്തിച്ചേ പറ്റൂ. ഇനി സ്വർഗ്ഗത്തേക്കുറിച്ച് ആലോചിച്ചേ മതിയാവൂ. നിത്യജീവന്റെ വചനം അത്യുന്നതന്റെ പക്കലാണ് (യോഹ. 6:68). അവയാണ് തിന്മയെ അകറ്റാനുള്ള മുൻച്ചയേറിയ ആയുധം. ●



വാർത്താസങ്കതിയുടെ സത്യാനന്തരകാലം: വികല വാർത്താനിർമ്മിതിയും വ്യാജവാർത്താപ്രളയവും



ഫാ. മാർട്ടിൻ ശങ്കുരിക്കൽ
(അങ്കമാലി-എറണാകുളം അതിരൂപത)

ബ്രസീലിയൻ നോവലിസ്റ്റ് പൗലോ കൊയ്ലോയുടെ 'ഇലവൻ മിനിറ്റ്സ്' എന്ന നോവൽ തുടങ്ങുന്നതു വിചിത്രമായൊരു വാചകത്തോടെയാണ്. Once upon a time there lived a Prostitute namely Maria. അദ്ദേഹം തുടരുന്നു: ഒരിക്കലൊരിക്കൽ (Once upon a time) എന്നത് കുട്ടികളുടെ കഥ തുടങ്ങുന്ന വാക്കാണ്. വേശ്യ (Prostitute) എന്നതു മുതിർന്നവർക്കുവേണ്ടിയുള്ള പദവും. ഈ വൈരുദ്ധ്യത്തെ നമ്മൾ എങ്ങനെയാണു പരിഹരിക്കുക. നോവലിസ്റ്റിന്റെ പരിഹാരം ശ്രദ്ധിക്കുക: "നമ്മുടെ കാലത്തെ മനുഷ്യരുടെ ഒരു കാല് യക്ഷികഥകളുടെ ലോകത്തും മറ്റേക്കാല് നിലയില്ലാത്ത അഗാധ ഗർത്തത്തിലുമായതിനാൽ നമുക്ക് ഈ വൈരുദ്ധ്യത്തിനു മാപ്പു കൊടുക്കാം." വാർത്താസങ്കതികൾ അടയാളപ്പെടുത്തുന്ന സത്യാനന്തര കാലത്തിന് ഇതിലും നല്ല ആമുഖം നൽകാനില്ല.

131 വർഷത്തെ ചരിത്രമുള്ള ബെൽജിയൻ ന്യൂസ് പേപ്പർ Le-Soir 2017-ലെ Word of the Year ആയി തിരഞ്ഞെടുത്തതു "Fake News" എന്നതാണ് (ഡിസംബർ 29, 2017). 2016-ലെ ഒക്സ്ഫോർഡ് ഡിക്ഷണറിയുടെ വർഷത്തിന്റെ വാക്കായ "സത്യാനന്തരകാലം" (Post-Truth era) ത്തിന് ഉചിതമായൊരു പിൻഗാമി. നുണയുടെ കല (The Art of Lie) എന്ന കവർ സ്റ്റോറിയിൽ The Economist പറഞ്ഞതും ഇതുതന്നെ; യഥാർത്ഥ വിവരങ്ങളും സത്യവും പ്രചരിപ്പിക്കപ്പെട്ട അതേ അളവിൽ തന്നെ വ്യാജവിവരങ്ങളും

അസത്യവും ഫേസ്ബുക്ക് പോലുള്ള നവമാധ്യമങ്ങളിൽ പ്രചരിപ്പിക്കപ്പെട്ടു. സത്യവും നുണയും ഭാവനയും യാഥാർത്ഥ്യവും തമ്മിലുള്ള അതിർത്തികൾ മങ്ങുകയും നേർത്തുവരികയും ചെയ്യുന്നതിന്റെ പശ്ചാത്തലത്തിൽ സത്യാനന്തര മാധ്യമലോകത്തിന്റെ നേർചിത്രം പകർത്താനാണീ ശ്രമം.

വ്യാജവാർത്തകളുടെ ചരിത്രപാഠങ്ങൾ

സത്യാനന്തരകാലം ആരംഭിക്കുന്നതുവരെ ഇവിടത്തെ മാധ്യമങ്ങളിൽ നിറയെ ഹരിശ്ചന്ദ്രന്മാരായിരുന്നു എന്നു പറയുന്നതു കല്പുവച്ചു നുണയാകും. നിക്ഷിപ്ത താത്പര്യങ്ങൾക്കുവേണ്ടി വ്യാജവാർത്തകൾ പടച്ചുവിടുന്നവർ എല്ലാക്കാലത്തുമുണ്ടായിരുന്നു. റോമിലുണ്ടായ അഗ്നിബാധ ക്രൈസ്തവരുടെ തലയിൽ കെട്ടിവച്ച നീറോയും ജർമനിയുടെ മഹത്വശോഷണ (Lost German Pride) ത്തിനു കാരണക്കാർ യഹൂദരാണെന്ന് ആരോപിച്ച ഹിറ്റലറും കയ്യുഹാസിന്റെ അരമനകളിൽ പരിശീലനം സിദ്ധിച്ചവരാണെന്ന കാര്യത്തിൽ തർക്കമില്ല. ഭൂതകാലത്തിന്റെ ഏടുകളിൽ ഇത്തരക്കാരുടെ തലതൊട്ടപ്പന്മാരും പിൻമുറക്കാരുമുണ്ട്.

1475-ലെ ഈസ്റ്റർ ഞായറാഴ്ച ഇറ്റലിയിലെ ട്രെന്റ് നഗരത്തിൽ രണ്ടു വയസ്സുള്ള ഒരു കുട്ടിയെ കാണാതായി. ജൂതവിരോധം മുഖമുദ്രയാക്കിയ ബെർണഡീനോ എന്ന മതപ്രഭാഷകൻ ഈ സന്ദർഭം മുതലാക്കി. കുട്ടിയെ ആ പ്രദേശത്തെ യഹൂദർ പെസഹാ



"ജീവിക്കുന്ന വിശ്വാസത്തിനു മാത്രമേ ലോകത്തെ കീഴടക്കുവാൻ സാധിക്കൂ"



ആഘോഷത്തിനിടക്ക് ബലി കഴിച്ചെന്നും കുഞ്ഞിന്റെ രക്തം അവരുടെ ഭവനത്തിന്റെ കട്ടി ഉപ്പടിയിന്മേൽ തളിച്ചെന്നും പ്രചരിപ്പിച്ചു. അതിശയോക്തി നിറഞ്ഞ പല കഥകളും ഉപോദ്ബലകമായി പ്രചരിപ്പിക്കപ്പെട്ടപ്പോൾ സംഭവിച്ചതു ക്രൂരമായ യഹൂദവംശഹത്യയും സമാനതകളില്ലാത്ത പീഡനവുമാണ്.

സമാനതന്ത്രങ്ങളുപയോഗിച്ചു നടന്ന നാസി ജൂതവേട്ടയ്ക്കു നേതൃത്വം കൊടുത്തതു ഹിറ്റ്ലറിന്റെ പ്രചാരണ കാര്യമന്ത്രിയായിരുന്ന ജോസഫ് ഗീബൽസാണ്. ആയിരം പ്രാവശ്യം ആവർത്തിക്കുമ്പോൾ നൂണ സത്യമാകുമെന്ന ഗീബൽസിയൻ തത്വം കാലദേശങ്ങൾക്കതീതമായി മാറ്റാലികൊണ്ടു. ഇതിനൊരു മറുമറുന്നായി 1941-43 കാലങ്ങളിൽ ലണ്ടനിൽനിന്ന് ഒരു വ്യാജ ജർമൻ റേഡിയോ നിലയം സംപ്രേഷണം ആരംഭിച്ചു. ബർലിൻ ആക്സന്റോടുകൂടി ഒരു ജർമൻ രാജ്യ സന്ദേശിയായി ചമഞ്ഞ ബ്രിട്ടീഷ് ചാരൻ നാസി പാർട്ടിയുടെ അഴിമതിയും ക്രൂരതകളും പ്രതികരണമുളവാക്കുന്ന രീതിയിൽ അവതരിപ്പിച്ചു. ഒപ്പം നാസികൾ ബയണറ്റിൽ കുഞ്ഞുങ്ങളെ കോർത്തു കൊല്ലുന്ന കഥകളും ചിത്രങ്ങളും പ്രചരിപ്പിക്കപ്പെട്ടു. മുളളിനെ മുളളുകൊണ്ടെടുക്കുന്ന കാഴ്ച! സ്പാനീഷ് - അമേരിക്കൻ യുദ്ധത്തിലും ദേശീയ വികാരം തിളപ്പിക്കാൻ വ്യാജവാർത്തകളും ചിത്രങ്ങളും പ്രചരിപ്പിക്കപ്പെട്ടു.

പ്രചാര വർദ്ധനവിനുവേണ്ടി ഭാവനാത്മകമായ വ്യാജവാർത്തകൾ ആദ്യം നൽകിയതു ന്യൂയോർക്ക് പത്രമായ The Sun ആണ്. ചന്ദ്രനിൽ മരങ്ങളും അന്യഗ്രഹജീവികളുമുണ്ടെന്നുള്ള ആറു ലേഖനങ്ങൾ അവരുടെ പ്രചാരത്തിൽ വമ്പൻ വർദ്ധനവാണുണ്ടാക്കിയത്. സോവ്യറ്റ് യൂണിയന്റെ ഔദ്യോഗിക പത്രമായിരുന്നു പ്രാവ്ദ. ഈ റഷ്യൻ വാക്കിന്റെ അർത്ഥം സത്യം

എന്നായിരുന്നു. സോവ്യറ്റ് നാടിന്റെ വളർച്ചയുടെ വ്യാജകണക്കുകളും അതിശയോക്തിപരമായ ഭാവനകളും സത്യമെന്ന മട്ടിൽ അവതരിപ്പിച്ചെങ്കിലും സോവ്യറ്റ് യൂണിയനിലെ ജനം പോലും അതു വിശ്വസിച്ചിരുന്നില്ല എന്നാണു യാഥാർത്ഥ്യം. പുകയാത്ത അടുപ്പും ഒട്ടിയ വയറും കുട്ടുകൃഷിയുടെ ദുരിതവും കണ്ടു ശീലിച്ചവർക്കു പത്രം വായിക്കേണ്ടി വന്നില്ല സോവ്യറ്റ് യൂണിയനെ മനസ്സിലാക്കാൻ!

കമ്മ്യൂണിസ്റ്റ് പോളണ്ടിൽ ഭരണകൂടം വ്യാജവാർത്തകളെ സമർത്ഥമായി ഉപയോഗിച്ചതെങ്ങനെയെന്നു പോളീഷ് വംശജയായ കോബ്രിഡ്ജ് പ്രൊഫസർ അന്നാ എബ്രാം വിശദീകരിക്കുന്നു. കമ്മ്യൂണിസ്റ്റ് പാർട്ടിയുടെ യോഗത്തിന് ആളെ കൂട്ടാൻ മികച്ച കാലാവസ്ഥാ പ്രവചനങ്ങൾ അവർ പുറത്തുവിട്ടു. അതിശയോക്തികാലത്തെ വേനലാക്കുന്ന മായക്കാഴ്ചകൾ! ഒരിക്കലും പോളണ്ട് സന്ദർശിക്കാത്ത ലെനിന്റെ പോളണ്ട് സന്ദർശനത്തെക്കുറിച്ച് അതിശയോക്തി നിറഞ്ഞതും മഹത്വവത്കരിക്കപ്പെട്ടതുമായ റിപ്പോർട്ടുകളും കാവ്യങ്ങളുമുണ്ടാക്കി ഭരണകൂടം. ഒപ്പം സത്യത്തെ തമസ്കരിക്കുകയും ചെയ്തു. 22000 പോളീഷ് വംശജരെ കൂട്ടക്കൊല ചെയ്ത ഭരണകൂടം അതിനെക്കുറിച്ചു പാലിച്ച നിക്ഷേപാത്മക നിശ്ശബ്ദ ചരിത്രത്തിന്റെ ഇടനാഴിയിൽ ഇന്നും മാറ്റാലികൊള്ളുന്നുണ്ട്. സത്യം ചെരുപ്പ് ധരിക്കുമ്പോഴേക്കും നൂണ ലോകസഞ്ചാരം പൂർത്തിയാക്കും എന്നതിനു സമകാലിക ഭാരതത്തിലുമുണ്ടല്ലോ “സംഘി” ഉദാഹരണങ്ങൾ.

സത്യാനന്തരയുഗത്തിന്റെ ഉത്തരാധുനിക ബാധവങ്ങൾ

വസ്തുനിഷ്ഠ യാഥാർത്ഥ്യങ്ങളേക്കാൾ വൈകാരികവും വൈയക്തികവുമായ



കാര്യങ്ങൾ സമൂഹത്തെ സ്വാധീനിക്കുന്ന കാലഘട്ടമായാണ് സത്യാനന്തരയുഗം നിർവചിക്കപ്പെടുന്നത്. സത്യത്തിന്റെ മരണവും ബൃഹദാഖ്യാനങ്ങൾ (Grand Narratives) ഈ പിൽമടങ്ങലും ആഘോഷിച്ച ഉത്തരാധുനിക അരാജകസ്വഭാവം സത്യാനന്തരയുഗത്തിലും നിഴൽ വീഴ്ത്തുന്നുണ്ട്. കൃത്യതയും സുനിശ്ചിതത്വവും മുഖമുദ്രയായിട്ടുള്ള ഒരു ജ്ഞാനപദ്ധതിക്കുവേണ്ടിയുള്ള ആധുനികത (Modernity)യുടെ അന്വേഷണ തരയ്ക്കു പകരം വന്നതു വസ്തുതകളേക്കാൾ വ്യക്തിഗത വിശ്വാസങ്ങളും വൈകാരിക വാചാഭാഷകളും പൊതുബോധനിർമ്മിതിയുടെ മാപിനിയാകുന്ന നടക്കുന്ന കാഴ്ചയാണ്. ആധുനികതയുടെയും ജ്ഞാനോദയത്തിന്റെയും (Enlightenment) ശുദ്ധവായു ശ്വാസിക്കുന്നെന്ന് അഭിമാനിക്കുന്ന, ശാസ്ത്രബോധത്തിന്റെ വാസ്തവീകതയിൽ ജീവിക്കുന്നെന്ന് പറയുന്ന, പാശ്ചാത്യ ഗർവാണ്, നൂണുകളുടെ അടിത്തറയിലാണ് തങ്ങളുടെ സമകാലിക സാമൂഹിക സൗധങ്ങളും പൊതുബോധവും നിർമ്മിക്കപ്പെടുന്നതെന്ന് തിരിച്ചറിവിൽ തരിച്ചുനിൽക്കുന്നത്.

നിഹിലിസത്തിന്റെ തലതൊട്ടപ്പനായ ഫ്രൈഡ്രിക് നീത്ഷെ തന്റെ 'അന്തിക്രിസ്തു' (Anti-Christ) എന്ന ഗ്രന്ഥത്തിലിപ്രകാരമെഴുതി: പുതിയ നിയമത്തിൽ അർത്ഥവും പ്രസക്തിയുമുള്ള ഒരേയൊരു വാചകമേയുള്ളൂ; എന്താണു സത്യം? ആ ചോദ്യം തന്നെ അതിന്റെ നിഷേധവുമാകുന്നു. ഉത്തരം കേൾക്കാനാഗ്രഹമില്ലാതെ സത്യനിഗ്രഹത്തിന്റെ വെള്ളത്താലത്തിൽ കൈകഴുകിത്തുടച്ച പീലാത്തോസിന് ഉത്തരം നൽകിയ ഉമ്പർട്ടോ എക്കോ എഴുതി; വിജയിക്കുന്ന നൂണാണ് സത്യം. ഭാവനയുടെയും യാഥാർത്ഥ്യത്തിന്റെയും അതിരുകൾ മായുന്ന സത്യാനന്തര മാധ്യമലോകത്തിന് എക്കോയുടെ

വാക്കുകൾ പ്രമാണവാക്യമാകുന്നു. ഫലമോ? വാർത്ത ഉണ്ടാവുകയല്ല, ന്യൂസ് റൂമുകളിൽ ഉണ്ടാക്കപ്പെടുകയാണ്. സത്യം ബോധപൂർവ്വം നിർമ്മിക്കപ്പെടുന്ന ബോധ്യമാകുന്നു (Truth becomes a created conviction). ഉത്തരാധുനിക യുഗത്തിന്റെ മുഖമുദ്രയായ അയഞ്ഞ ധാർമിക ബോധവും (flexible code of ethics) ആപേക്ഷിക വാദവും (Relativism) വ്യക്തിവാദ (Individualism) ത്തിന്റെ തേരോട്ടവും വിജയിക്കുന്ന നൂണകളെ സത്യമാക്കി മാറ്റുന്നു.

പരമ്പരാഗത മാധ്യമങ്ങളുടെ വീഴ്ചയും നവ മാധ്യമങ്ങളുടെ വാഴ്ചയും : സത്യാനന്തര കാലത്തെ ജനപ്രിയ അരാജകത്വങ്ങൾ.

പരമ്പരാഗത മാധ്യമങ്ങളുടെ, പ്രത്യേകിച്ച് പ്രിന്റ് മീഡിയയുടെ ഗ്രഹണകാലത്താണ് നവ മാധ്യമങ്ങൾ രംഗം കീഴടക്കാനാരംഭിച്ചത്. അനുഭവജ്ഞാനവും ക്ഷീരനീരവിവേചന ശക്തിയുമുള്ള എഡിറ്റർമാർ വാർത്തയുടെ സത്യാവസ്ഥ പലതവണ പരിശോധിച്ചിട്ടാണു തന്റെ പത്രത്തിലൂടെ അതു പുറത്തുവിട്ടിരുന്നത്. എന്നാൽ മാധ്യമങ്ങളിലെ ജനാധിപത്യവൽക്കരണ (Democratisation) ത്തിന്റെ പിൻബലത്തിൽ രംഗത്തെത്തിയ നവമാധ്യമങ്ങളിൽ വ്യാജ വാർത്തയെ അരിച്ചുനീക്കാനുള്ള ഇത്തരം എഡിറ്റോറിയൽ അരിപ്പുകളില്ല. അതുകൊണ്ടുതന്നെ ലഭിക്കുന്ന വാർത്തകളുടെ

FAKE NEWS



"അന്ധകാരത്തിലും രാത്രിയിലും ദൈവം എന്റെ കൂടെ ഉണ്ടായിരിക്കും. കാരണം, ദൈവത്തിന്റെ സ്നേഹം എപ്പോഴും എന്നെ സംരക്ഷിക്കുന്നു"



ഉറവിടമോ വിശ്വാസ്യതയോ വാസ്തവീകതയോ പരിശോധിക്കാതെ നൂറുകണക്കിനാളുകളിലേക്കു പങ്കുവയ്ക്കപ്പെടുകയാണ്. അത്തരം വാർത്തകൾ തൊണ്ട തൊടാതെ വിഴുങ്ങുന്നവരാണധികവും. ഫലമോ? നവമാധ്യമങ്ങൾ ആഴം കുറഞ്ഞ അഭിരുചികളുടെ സാംസ്കാരിക ചന്തയായി മാറുന്നു. സംവാദത്തിനു പകരം വിവാദം, വസ്തുനിഷ്ഠ വിമർശനങ്ങൾക്കു പകരം വ്യക്തി നിഷ്ഠ അധിക്ഷേപം, മൂർത്തമായ ജ്ഞാനത്തിനു പകരം വിവരങ്ങളുടെ കേവലമായ ഉപരിപ്ലവത, വൈകാരികമായ സത്യസന്ധതയ്ക്കു പകരം സ്തോഭജനകമായ ഇക്കിളികൾ. സത്യാനന്തര കാലത്തെ നവമാധ്യമങ്ങളുടെ ഉള്ളടക്കമാണിത്.

ന്യൂയോർക്ക് ടൈംസിന്റെ ആപ്തവാക്യം Everything that fits to Print (അച്ചടിക്കാൻ യോഗ്യമായതെന്തും) എന്നതാണ്. ധർമ്മികശക്തിയും സാമൂഹ്യബോധവുമുള്ള എഡിറ്റർമാർ പല അരിപ്പകളിലൂടെ കടത്തിവിട്ടാണ് അച്ചടിക്കാൻ യോഗ്യമായതെന്തെന്നു വിവേചിച്ചിരുന്നത്. എന്നാൽ സ്വയം പ്രഖ്യാപിത എഡിറ്റർമാരും മാധ്യമവിചാരകരും മേൽക്കൈ നേടുന്ന നവമാധ്യമങ്ങളിൽ എന്തും അനുവദനീയമാണ്. The guardian-ന്റെ ചീഫ് എഡിറ്റർ കാതറിൻ വൈൻ 'സാങ്കേതിക വിദ്യ സത്യത്തെ അലങ്കോലപ്പെടുത്തിയതെങ്ങനെ' (How Technology Disrupted the Truth) എന്ന ലേഖനത്തിൽ എഴുതിയതുപോലെ സെൻസേഷണലിസത്തിന്റെ കാലത്തു പ്രചാരസാധ്യതയാണു ഗുണമേന്മയേക്കാളും ധർമ്മികവശത്തേക്കാളും വാർത്താതെരഞ്ഞെടുപ്പിന്റെ മാപിനിയായി മാറുന്നത്. ഇതിന്റെ ഫലമായി മുഖ്യധാരാമാധ്യമപ്രവർത്തകരും സെൻസേഷണൽ സ്കൂപ്പുകൾക്കു പുറകെ പോകാൻ നിർബന്ധിതരാകുന്നു. പൊതു ഇടങ്ങളിലെ സംവാദങ്ങളാകട്ടെ അതീവ

ലളിതവത്കരണം (over simplification) വ്യാജ വിവരങ്ങൾ (Misinformation) ആശയക്കുഴപ്പം, ശുദ്ധനൂണുകൾ എന്നിവയാൽ നിയന്ത്രിക്കപ്പെടുന്നു. ബ്രെക്സിറ്റും ട്രംപിന്റെ വിജയവും മോദി ഇംപാക്റ്റും സാധ്യമാക്കിയതു സത്യാനന്തരകാലത്തെ ജനപ്രിയ അരാജകത്വങ്ങളാണ്.

മാർക്കറ്റിന്റെ എഴുത്തും എഴുത്തിന്റെ മാർക്കറ്റും; സത്യാനന്തരകാല മാധ്യമ അപായവും കമ്പോളവും

ആധുനിക ദാർശനികന്മാർ മുന്നോട്ടുവച്ച ബൗദ്ധിക സ്വയം ശാസിതത്വം (Intellectual Autonomy) കമ്പോള മുതലാളിത്തത്തിന്റെ കാലത്തു സാമ്പത്തിക സ്വയം ശാസിതത്വം (Financial Autonomy) മായി മാറിയെന്ന നിരീക്ഷണം സത്യാനന്തരകാലത്തെ മാധ്യമലോകത്തെ മുഖ്യശോഷണവുമായി കൂട്ടിവായിക്കേണ്ട ഒന്നാണ്. സത്യാനന്തരകാലത്ത് മാധ്യമങ്ങളിലെ ലാഭനഷ്ടകണക്കുകളുടെ കണക്കു പിള്ളമാർ, പ്രത്യേകിച്ചു സർക്കുലേഷൻ - പരസ്യവിഭാഗങ്ങൾ, പരിണിതപ്രജ്ഞരായ എഡിറ്റർമാർക്കു മുകളിൽ പ്രതിഷ്ഠിക്കപ്പെട്ടപ്പോൾ മാർക്കറ്റിനനുസരിച്ച് എഴുതാനുള്ള പ്രലോഭനം മാധ്യമങ്ങളുടെ പ്രഥമ പരിഗണനയായി മാറി. സത്യം അറിയിക്കാനുള്ള ജീഹ്വ എന്ന നിലയിൽ നിന്നും മാർക്കറ്റിൽ വിറ്റഴിക്കേണ്ട ഉത്പന്നമായി



മാധ്യമങ്ങൾ മാറിയപ്പോൾ കമ്പോള നിലവാരമനുസരിച്ചുള്ള എഴുത്തും വിപണിമൂല്യമുള്ള “സത്യ”ങ്ങളുമുണ്ടായി. ഏറ്റവുമധികം പേർ കാണുന്ന മാധ്യമമാണ് ഏറ്റവും നല്ല മാധ്യമം എന്ന തെറ്റിദ്ധാരണവഴി കമ്പോള മുതലാളിത്തം മാധ്യമങ്ങളെ പൈങ്കിളിവൽകരിച്ചു. ജനങ്ങൾക്കു താത്പര്യമുള്ള വിഭവങ്ങളാണു ഞങ്ങൾ വിളമ്പുന്നതെന്ന ഭാഷ്യംവഴി മുഖ്യധാരാ മാധ്യമപാചകക്കാർ ഈ അധഃപതനത്തെ ന്യായീകരിച്ചു. ഓരോ ജനതയ്ക്കും അവരർഹിക്കുന്ന ഭരണാധികാരികളെ കിട്ടുമെന്നെഴുതിയത് പ്ലേറ്റോയാണ്. സത്യത്തിനുവേണ്ടിയുള്ള ദാഹം തീർന്നുപോയ ജനം നുണയുടെ കലക്കവെള്ളം കുടിച്ചു ജീവിക്കേണ്ടിവരും എന്നല്ല സത്യാനന്തരകാലത്തെ പ്ലേറ്റോ പറയാതെ പറയുന്നത്?

പത്ര- ചാനൽ ഉടമയുടെ വാണിജ്യ-രാഷ്ട്രീയ താത്പര്യങ്ങളും പരസ്യദാതാക്കളുടെ നിക്ഷിപ്തതാത്പര്യങ്ങളുമൊക്കെ ചേർന്ന സത്യാനന്തരകാലത്തെ വാർത്ത ന്യൂസ് റൂമിലെ അവിധൽ നിർമ്മിതിയാവുകയാണ്. പരസ്യവരുമാനം പത്രത്തിന്റെ നിലനില്പിന്റെയും അതിജീവനത്തിന്റെയും ഒരു പ്രധാന ഘടകമായതോടെ എന്തു മൂല്യവും ബലി കഴിച്ചു പരസ്യദാതാവിന്റെ താത്പര്യ സംരക്ഷണം മാധ്യമ മുതലാളിയുടെയും അണിയറക്കാരുടെയും ദൗത്യമായി മാറി. നിക്ഷിപ്തതാത്പര്യങ്ങൾ ലിബറൽ മൂല്യങ്ങളുടെ മുഖംമൂടിയാണിത്തു പൊതുജനത്തിന്റെ കണ്ണുകെട്ടുമ്പോൾ പ്രേക്ഷകർ മുഖ്യധാരാ മാധ്യമങ്ങളിൽ നിന്നു പ്രതീക്ഷിക്കുന്ന നിഷ്പക്ഷതയുടെ ജീവകം അവിടെ നിന്ന് അപ്രത്യക്ഷമായി. പണം തരുന്നവൻ



അനർഹനെങ്കിലും അതിശയോക്തി നിറഞ്ഞ തൊണ്ടലുകൾ ചാർത്തി മഹത്വവൽകരിക്കുന്നതും ധാർമ്മികത ലവലേശം പോലുമില്ലാത്തവനെ ആദർശധീരനാക്കുന്നതും വർഗീയതയുടെ കാളകൂടം പേറുന്നവനെ മതേതരനാക്കുന്നതും സത്യാനന്തര മാധ്യമലോകത്തെ സ്ഥിരം കാഴ്ചയാണ്. മാധ്യമങ്ങളിൽ വരുന്ന വാർത്തകളിൽ നല്ലൊരു പങ്കും പബ്ലിക് റിലേഷൻസ് ഓഫീസർമാരുടെയും കൂലിയെഴുത്തുകാരുടെയും ഭാവനാസൃഷ്ടികളാണെന്ന തിരിച്ചറിവ് “നിർമ്മിത മഹാമാരുടെ” പൊയ്ക്കാലുകൾ വെളിവാക്കുന്ന ഒന്നാണ്. പെയ്ഡ് ന്യൂസും മാധ്യമ സിൻഡിക്കേറ്റുകളും ചേർന്നു കറുപ്പിനെ വെളുപ്പാക്കുകയാണ്. കള്ളനാണയങ്ങളടിച്ചു വിടുന്ന കമ്മട്ടങ്ങളായി സത്യാനന്തരകാല മാധ്യമങ്ങൾ രൂപംമാറുന്നു. നുണയുടെ എതിർശബ്ദങ്ങളാകട്ടെ ദുർബലവും ബലഹീനവുമാണ്.

വാർത്തയും പരസ്യവും തമ്മിലുള്ള വ്യത്യാസത്തെ തിരിച്ചറിയാൻ പുറത്തു പെയ്ഡ് ന്യൂസുകളെ അഡ്വോറിയൽ, ഫോക്കസ് ഫീച്ചർ എന്നീ ഓമനപ്പേരുകളിൽ വസ്തുതയായി അവതരിപ്പിക്കുന്നത് വായനക്കാരന്റെ കണ്ണുകെട്ടലല്ലാതെ മറ്റെന്താണ്? കൊക്കോക്കോളയിൽ ആരോഗ്യത്തിനു ഹാനീകരമായ പദാർത്ഥങ്ങളുണ്ടെന്ന പ്രചാരണത്തെത്തുടർന്നു വില്പന കുറഞ്ഞപ്പോൾ കോളക്കമ്പനി ഇറക്കിയ പരസ്യം തന്നെ ഉദാഹരണം: സമീപകാല സദുദ്ദേശ്യ ചിത്രങ്ങളിലൂടെ ഭാരതീയ മദ്ധ്യവർഗത്തിന്റെ മനസ്സിലിടം നേടിയ അമീർഖാൻ കോള ഫാക്ടറി സന്ദർശിച്ചിട്ടു പറയുന്നു: ഞാൻ തെറ്റിദ്ധരിക്കപ്പെട്ടതാണ് ; നിങ്ങളും തെറ്റിദ്ധ



“ഞാൻ ജീവിക്കുന്നത് സ്നേഹിക്കാൻ വേണ്ടി മാത്രമാണ്”



രിക്കരുത്. ഇതു പ്രേക്ഷകന്റെ കണ്ണുകെട്ടലല്ലാതെ മറ്റൊന്നാണ്? വായനക്കാരന്റെ പ്രബുദ്ധതയേക്കാൾ കോർപ്പറേറ്റ് പരസ്യവരുമാനം ലക്ഷ്യം വയ്ക്കുന്നവർ അവരുടെ അജണ്ടകൾ ഒളിച്ചുകുടത്താനുള്ള ഇടമാക്കി മാധ്യമങ്ങളെ മാറ്റുമ്പോൾ നിഷ്പക്ഷമതികൾ തിരിച്ചറിയണം, ഇവരുടെ പ്രതിബദ്ധത പരസ്യദാതാക്കളോടു മാത്രമെന്ന്. “മകളെ വൃദിച്ചാരത്തിനു വിടുന്നതിനേക്കാൾ ഭയം മകനെ പത്രപ്രവർത്തനത്തിനു വിടാനാണെന്ന” ഡാനീഷ് തത്വചിന്തകൾ സോറൻ കീർക്കഗോറിന്റെ പ്രസ്താവന ഒരുപക്ഷേ അകം പഴുത്ത സമകാലിക മാധ്യമങ്ങളെക്കുറിച്ചുള്ള പ്രവചനാത്മകമായ ഒരു താക്കീതായിരുന്നിരിക്കാം! ബിംബവൽക്കരണത്തിന്റെയും അതിശയോക്തിപരമായ മഹത്വവൽക്കരണത്തിന്റെയും മാർഗങ്ങളുപയോഗിച്ച് ഒരാളെ പുണ്യാളനും അപരനെ വെറുക്കപ്പെട്ടവുമാക്കാനുള്ള മാധ്യമപ്രവർത്തന ശൈലികൾ പരസ്യത്തിന്റെ കാര്യം വരുമ്പോൾ ഏതു കാളകൂടത്തെയും അമൃതാക്കി മാറ്റുന്നു. 92 ശതമാനം അംഗങ്ങളും കോൺഗ്രസ്സുകാരായ ആദ്യ പാർലമെന്റിൽ നമുക്കു പ്രതിപക്ഷമാകാമെന്നു മാധ്യമങ്ങളെ ആഹ്വാനം ചെയ്ത ഫ്രാങ്ക്

മൊറെയ്സും ദിവാന്റെ ദുർഭരണത്തിനെതിരെ തുലിക ചലിപ്പിച്ച സ്വദേശാഭിമാനിയും റൂപർട്ട് മർഡോക്കിന്റെ മാധ്യമ ലോകത്തിൽ പ്രവേശനമില്ലാത്തവരാണെന്നതാണു സത്യാനന്തര കാലത്തിലെ ഏറ്റവും വലിയ ദുരന്തം.

സത്യാനന്തര മാധ്യമലോകത്തെ വർഗീയ അജണ്ടകൾ

മതേതര സ്വഭാവത്തിന്റെ ആട്ടിൻതോൽ പുറത്തും വർഗീയതയുടെ ചെന്നായ ക്രൂര്യം അകത്തുമുള്ള മാധ്യമങ്ങളാണു സത്യാനന്തരകാലത്തിന്റെ മറ്റൊരു ഹൈലൈറ്റ്. ഏകാധിപത്യത്തിന്റെ പ്രയോഗികവഴികളെപ്പറ്റി ഗ്രീക്ക്-ഫ്രഞ്ച് പശ്ചാത്തലത്തിൽ നിന്നു വരുന്ന ചിന്തകൻ നിക്കോസ് പൗലാൻസ് പറഞ്ഞതു വർഗീയ അജണ്ടകളുള്ള മാധ്യമങ്ങൾ നടപ്പിലാക്കിക്കൊണ്ടിരിക്കുകയാണ്. പൗലാൻസ് എഴുതി: “പ്രഥമ ശ്രവണത്തിൽതന്നെ വ്യാജമെന്നു തോന്നുന്ന കാര്യമാണെങ്കിലും അതു പറഞ്ഞുകൊണ്ടേയിരിക്കുക; നിഷ്പ്രയാസം അതു ഖണ്ഡിക്കപ്പെട്ടേക്കാം. എന്നാലും ആ ഭോഷത്തം എല്ലാവരും ചേർന്നു പ്രചരിപ്പിച്ചോളും”. അമേരിക്കൻ മാധ്യമങ്ങൾ തിരഞ്ഞെടുപ്പു സമയത്ത് എഴുതിത്തള്ളിയ ട്രംപിന്റെ വിജയവും ഇസ്ലാമോ ഫോബിയ, കുടിയേറ്റ വിരോധം എന്നിവയുടെ അതിശയോക്തിപരമായ അവതരണം വഴി സമഭവിച്ച ബ്രെക്സിറ്റും, ന്യൂനപക്ഷവിരോധം, ഭൂരിപക്ഷ ഏകീകരണം എന്നീ ചവിട്ടുകളുകളിൽ നിന്ന് അർണാബ് ഗോസ്വാമിമാരെപ്പോലുള്ളവർ വികസന നായകനാക്കി മിനുക്കിയെടുത്ത നരേന്ദ്രമോദിയുടെ വിജയവും പൗലാൻസിന്റെ വാക്കുകളെ ശരിവയ്ക്കുന്നവയാണ്.

മാധ്യമധർമികത മറന്നു വസ്തുതാവിരുദ്ധവും അമിതഭയം ജനിപ്പിക്കുന്നതുമായ ചിത്രങ്ങളും അതിശയോക്തിപരവും



“വിശ്വസ്തതയോടെ ഒരുമിച്ച് നിൽക്കുക;
സ്നേഹം എല്ലാറ്റിനെയും കീഴ്പ്പെടുത്തുന്നു എന്ന് മറക്കാതിരിക്കുക”



തെറ്റിദ്ധാരണ പരത്തുന്നതുമായ വാർത്തകളും സ്ഥിതിവിവരക്കണക്കുകളും പ്രചരിപ്പിക്കുന്നതു വഴി വെറുപ്പിന്റെ സാമൂഹികമതിലുകൾ പണിയുന്ന മാധ്യമങ്ങൾ നമുക്കു ചുറ്റുമുണ്ട്. വാഴുന്ന കൈകൾക്കു വളയിടുന്ന കോർപ്പറേറ്റ് ശൈലികൾ മാധ്യമങ്ങൾ സ്വീകരിച്ചതോടുകൂടി വർഗീയ ധ്രുവീകരണം വഴി അധികാരത്തിലേറാൻ ശ്രമിക്കുന്നവർ വികസനത്തിന്റെ മിശിഹാമാരായി. നട്ടാൽ കുറുക്കാത്ത നൂണുകളെ ചരിത്രസത്യമെന്ന വ്യഭാജന അവതരിപ്പിക്കുന്നതു വഴി മറ്റു ചില മാധ്യമങ്ങൾ ചെയ്തതു വിഭജനത്തിന്റെ മിത്തുകളെ ശാശ്വതീകരിക്കുകയും വർഗീയ ധ്രുവീകരണ രാഷ്ട്രീയത്തെ പോഷിപ്പിക്കുകയുമാണ്. ഫോർത്ത് എസ്റ്റേറ്റായി ജനാധിപത്യത്തെ ശക്തിപ്പെടുത്തേണ്ട മാധ്യമങ്ങൾ ചുമതല മറന്നു വിഭജനരാഷ്ട്രീയത്തിനു വെള്ളവും വളവും നൽകുമ്പോൾ നിർവീര്യമാക്കപ്പെടുന്നത് തുലികയ്ക്കു ബയണറ്റിനേക്കാൾ പ്രഹരശേഷിയുണ്ടെന്നു പഠിപ്പിച്ച ആത്മവീര്യങ്ങളാണ്. വർഗീയ രാഷ്ട്രീയക്കാർക്കും കോർപ്പറേറ്റുകൾക്കും ഇണങ്ങുന്ന രീതിയിൽ പൊതുബോധത്തെ നിർമ്മിക്കുകയും പൊതുജനാഭിപ്രായത്തെ വിഭജിക്കുകയും ചെയ്യുന്ന സത്യാനന്തരകാലം മാധ്യമപ്രവർത്തകർക്കു “പ്രോസ്റ്റിറ്റ്യൂട്ട്സ്” എന്ന വഷളൻ നാമകരണം നടത്തിയതിൽ അത്ഭുതമെന്ത്?

ഉപസംഹാരം

മാതൃ അർനോഡിന്റെ നിർവചനം പോലെ “വേഗത്തിൽ എഴുതിയുണ്ടാക്കാവുന്ന സാഹിത്യ” മായി മാധ്യമപ്രവർത്തനം മാറുമ്പോൾ ചവിട്ടിയരയ്ക്കപ്പെടുന്ന സത്യത്തെ വീണ്ടെടുക്കുവാനും മാധ്യമ ധാർമികതയെ പുനഃസ്ഥാപിക്കാനുമായി വഴിയെന്താണ്? ഓക്സ്ഫോർഡിലെ തത്വചിന്തയുടെ പ്രൊഫസ്സറായ

ലൂട്ടിയാനോ ഫ്ലോറിനി (Lutiano Florini) എഴുതുന്നതുപോലെ “ധാർമ്മികതയുടെ വൈജ്ഞാനിക മണ്ഡലം” (Ethical Infosphere) മാക്കി മാധ്യമമേഖലയെ പുനർനിർവചിക്കാൻ മാധ്യമപ്രവർത്തകർക്കും സാധാരണക്കാർക്കും ഒരേപോലെ ചുമതലയുണ്ട്. അറിസ്റ്റോട്ടിൽ തന്റെ “മെറ്റാഫിസിക്സിൽ” എഴുതിയതുപോലെ അറിയാനുള്ള ആഗ്രഹം മനുഷ്യപ്രകൃതിയുടെ ഭാഗമാണ്. എന്നാൽ ഈ ആഗ്രഹം ആക്ഷേപാർഹമായ ജിജ്ഞാസയായി മാറാനുള്ള സാധ്യത തന്റെ കുമ്പസാരത്തിൽ (Confessions) വി. അഗസ്റ്റിൻ സൂചിപ്പിക്കുന്നുണ്ട്. മനുഷ്യന്റെ ഈ ജിജ്ഞാസയെ വഴിതെറ്റിക്കാനും ചൂഷണം ചെയ്യാനുമാണ് സത്യാനന്തരകാലത്തെ വ്യാജവാർത്തകളും സ്ഥിതിവിവരക്കണക്കുകളും മുൻവിധി കലർന്ന വിധിതീർപ്പുകളും ശ്രമിക്കുന്നത്. അതുകൊണ്ടുതന്നെ നമ്മുടെ ജ്ഞാനത്തിന്റെ (വാർത്തയുടെ) ഉറവിടങ്ങളെക്കുറിച്ചു നമ്മൾ കരുതലുള്ളവരായിരിക്കണം. നൂറ്റാണ്ടുകൾക്കുമുമ്പേ വി. തോമസ് അക്വിനാസ് നിർദ്ദേശിച്ച പരിഹാരവും ഇതുതന്നെയാണ്. ജിജ്ഞാസയെ അധ്യയനതത്പരത (Studiousness) കൊണ്ടു മറികടന്നാലേ സത്യാനന്തരകാലത്തെ മാധ്യമങ്ങൾ നടത്തുന്ന കൺകെട്ടുകൾക്കപ്പുറത്തുള്ള സത്യത്തെ തിരിച്ചറിയാൻ നമുക്കു സാധിക്കുകയുള്ളൂ. വാർത്തകളുടെ ഉപരിപ്ലവതകളിൽ അഭിരമിക്കാതെയും സെൻസേഷണലിസം സൃഷ്ടിക്കുന്നവയെ തൊണ്ടതൊടാതെ വിഴുങ്ങാതെയും വിശകലനബുദ്ധിയോടെ വസ്തുതകളെ സമീപിച്ചില്ലെങ്കിൽ മാധ്യമ ഭീമന്മാരുടെ അരമനകളിൽ “സത്യത്തെ ക്രൂശിക്കുക” എന്ന ആക്രോശം ഇനിയും മുഴങ്ങും. ജാഗ്രത!



സ്നേഹം സകലതും സഹിക്കുന്നു...



സി. ഡോ. ആൻ കരോളിൻ CHF

സ്നേഹസൗഹൃദങ്ങളുടെ ഈറ്റില്ലമായ ഈ ജീവിതത്തിൽ സ്നേഹം വർദ്ധിക്കുന്നിടത്ത് സഹനത്തോടുള്ള പ്രതിപത്തി വർദ്ധമാനമാകുന്നു. സ്നേഹിതനുവേണ്ടി ജീവൻ ബലി കഴിക്കുന്നതിനേക്കാൾ വലിയ സ്നേഹം ഇല്ല (യോഹ. 15:). സ്നേഹനിറവിൽ സ്വയം ശൂന്യവൽക്കരണമുണ്ട്; ത്യാഗനിർഭരതയുണ്ട്; വേദനയിലും സന്തോഷത്തിന്റെ കണ്ടെത്തലുണ്ട്. കാരണം നമ്മെപ്രതി സ്വജീവൻ അർപ്പിച്ച മനുഷ്യരക്ഷകൻ തന്റെ പീഡാനുഭവങ്ങളെ ദൈവകൃപയുടെ ആഘോഷമേളമാക്കി- മൂന്നാം ദിനത്തിലെ പുനരുത്ഥാനത്തിലൂടെ... പുതിയനിയമത്തിന്റെ ആശയസംഗ്രഹണം തന്നെ സഹനത്തിൽ സ്നേഹം ചാലിച്ചാൽ അത് രക്ഷാകരമാകുന്നു എന്നും തത്ഫലമായി ദൈവകൃപയുടെ നീരൊഴുക്ക് സമൃദ്ധമാകുന്നു എന്നുമാണ്. ആയതിനാൽ സ്നേഹം+സഹനം=രക്ഷ എന്ന നിർവചനം ജീവിതബന്ധിയാകുന്നു. സൈദ്ധാന്തികമായും അപരന്റെ ജീവിതോദാഹരണങ്ങളിലും ഈ ആശയം നമുക്ക് വാചാലത പകരുമെങ്കിലും നമ്മുടെ ഓരോരുത്തരുടേയും സ്വന്തം ജീവിതത്തിൽ ഇത് എത്രത്തോളം പ്രായോഗികമാണ് എന്ന് വിചിന്തനവിധേയമാക്കേണ്ടകാലം അതിക്രിച്ചു കഴിഞ്ഞിരിക്കുന്നു.

“നോവുകൾ ഉണരുന്ന കാലമാണ് ഈ നോമ്പുകാലം- നോവുകൾ ദൈവസന്നിധിയിലേക്ക് ഉണർത്തുന്ന കാലവും ഈ നോമ്പ്

കാലം തന്നെ. നോവുകളെ തിരിച്ചറിഞ്ഞ് ശുദ്ധനിയോഗത്തോടെ ദൈവസന്നിധിയിലേക്ക് ഉയർത്തി നമുക്ക് ഫലദായകമാക്കാം. വിശ്വാത്തര ബോക്സിങ് ചാമ്പ്യൻ എന്ന വിഖ്യാതിനേടിയ മേരി കോ ഇങ്ങനെ പ്രസ്താവിക്കുകയുണ്ടായി: “whether we lose or we win, we analyse it. I look at what my weakness was and think about how to improve” ഭാഗ്യപരീക്ഷണങ്ങളെ, അനുദിന അനുഭവങ്ങളെ അപഗ്രഥിച്ച്, ബലഹീനമായതിനെ തിരിച്ചറിഞ്ഞ്, അവയിൽ നിന്ന് പാഠം ഉൾക്കൊണ്ട് മേൽത്തരം പ്രകടനം കാഴ്ചവെക്കാൻ ഒരു കായികതാരം ഇത്രമാത്രം ശ്രദ്ധചെലുത്തുന്നുണ്ടെങ്കിൽ സഹനം രക്ഷാദായകമാണെന്നും, അല്പം പോലും അനാസ്ഥ കാണിക്കാതെ സഹനത്തിലൂടെ മഹത്വപൂർണ്ണമായ ഉയിർപ്പിലേയ്ക്കുള്ള വാതായനം നാമോരോരുത്തരും തുറക്കണമെന്നും കത്തോലിക്ക സഭ വ്യക്തിഗതവും സംഘാതവുമായ അനുഭവങ്ങളിലൂടെ അരക്കിട്ടുറപ്പിക്കുന്നു. സഹനം വിടുതലിന്റെ അവിസ്മരണീയ മുഹൂർത്തമാണ്... സമഗ്രമായ വിടുതൽ...

സഹനം : വൈജ്ഞാനികതലത്തിലുള്ള വിടുതൽ

യുക്തിസഹജമായ ‘തൊടുന്തായ’ങ്ങളിൽ ബുദ്ധിയുറപ്പിച്ച് ലൗകീകാകർഷണവലയത്തിൽ സംതൃപ്തിയടയുന്നു ഇന്നത്തെ യുവതലമുറ. സൂപ്പർ സോണിക്കുകളുടെ യുഗം... ലോകത്തെ



“എളിയവനായിരിക്കുക;
സ്നേഹം എന്ന പുണ്യത്തിൽ ഏറ്റവും മുമ്പിൽ ആയിരിക്കുക”



വിരൽതുമ്പിൽ ചേർത്തു നിർത്തി അമ്മാനമാടുന്ന നവപരിഷ്കാരികളുടെ വിഹാരം... ഇവിടെ വേദന, കഷ്ടപ്പാട്, ത്യാഗം. ഇവയെല്ലാം അസഹനീയതയുടെ കീറാമുട്ടികൾ. യുക്തിക്കോ, ബുദ്ധിക്കോ ഏതിനാണ് പ്രാധാന്യം കൊടുക്കേണ്ടത് എന്നതിന് സംവാദങ്ങളും ഗവേഷണങ്ങളും കോർത്തിണക്കി പുതിയ ആശയവിസ്ഫോടനത്തിലേക്ക് ശ്രദ്ധയൂന്നിയിരിക്കുകയാണ് മനശാസ്ത്രജ്ഞന്മാരും, തത്ത്വചിന്തകരും. തങ്ങളുടെ കണക്കുകൂട്ടലുകൾ കീഴ്‌മേൽ മറിയുമ്പോൾ, സ്വപ്നകൊട്ടാരങ്ങൾ നിലംപരിശാകുമ്പോൾ 'ഒരു ഞാൻ കയറിന്മേൽ', ഒരു കുപ്പി സയനൈഡിൽ ജീവിതം ഒരുക്കുന്നത് ഇന്നിന്റെ ശാപവും adjustments - acceptance ബാലി കോറ മലയായി തീർന്ന് divorce-ൽ എത്തി നിൽക്കുന്ന വൈവാഹികബന്ധങ്ങൾ ഈ നൂറ്റാണ്ടിന്റെ നാശവുമാണ് വിളിച്ചോതുന്നത്. ആവശ്യങ്ങളോ, അത്യാവശ്യങ്ങളോ, അനാവശ്യങ്ങളോ വേർതിരിച്ചറിയാതെ കടന്നുവന്ന ബാല്യവും, കൗമാരവും, യൗവനവുമാണ് ഈ അവസ്ഥയിലേക്ക് ഈ തലമുറയെ കൊണ്ടെത്തിക്കുന്നത്.



ഒന്നിനു പുറകെ ഒന്നൊന്നായി തകർച്ചകളും, രോഗങ്ങളും, കടബാധ്യതകളും, പരാജയങ്ങളും, അവഗണനകളും, ഒറ്റപ്പെടുത്തലുകളും നമ്മെ ഞെരുക്കുമ്പോൾ ഇതെന്ത്? എന്തുകൊണ്ട്? എന്ന ചോദ്യശരങ്ങൾക്ക് പ്രസക്തിയില്ല എന്ന് പ്രഭാഷകൻ തന്റെ സാക്ഷ്യപ്രബോധനത്തിലൂടെ വെളിപ്പെടുത്തുന്നു (പ്രഭാ. 39:17). എല്ലാം കർത്താവിന്റെ പ്രവർത്തിയാണ്, അവയെല്ലാം അത്യുത്തമമാണ്. അവിടുന്ന് കല്പിക്കുന്നതൊക്കെയും അവിടുത്തെ നാമത്തിൽ നിർവ്വഹിക്കപ്പെടും... Thy will be done... യഥാകാലം ഓരോന്നും നന്മയായി തെളിയും; എന്ന മനോഭാവത്തിൽ സഹനാനുഭവങ്ങളെ ദൈവേഷ്ടമായി ആശ്രയബോധത്തോടെ നേരിടുന്ന വ്യക്തി ജീവിതങ്ങൾ ഏറെയാണ് എന്ന ചിന്ത നമ്മെ അതിശയിപ്പിക്കുന്നു. സഹനാനുഭവങ്ങളിലൂടെ കടന്നുവന്ന് ആത്മീയകരുത്തും, ആഴമായ ജീവിതബോധവും സ്വന്തമാക്കിയെടുക്കുന്ന വ്യക്തി ജീവിതങ്ങൾ! 'ബോധം വന്നാൽ ഭേദം വന്നു' എന്നത് പച്ചയായ പരമാർത്ഥം. ദൈവത്തിന്റെ മുമ്പിൽ ഒരു കൊച്ചുകുഞ്ഞിന്റെ ആശ്രയബോധത്തോടെ ആയിരുന്നത് ആശയസമ്പത്തുക്കളെയും യുക്തികുതന്ത്രങ്ങളെയും അടിയിറവയ്ക്കാം. Thy will be done... Suffering provides 'RING' ... ഈ മഹത്വ ദർശനത്തിനായി നമുക്ക് ഒരുക്കമുള്ളവരായിരിക്കാം.

പൊള്ളുന്ന അഗ്നിപരീക്ഷണങ്ങളിലൂടെ കടന്നുപോകുമ്പോൾ വാഗ്ദാനങ്ങളിൽ വിശ്വസനായ ദൈവത്തിന്റെ നിറവാർന്ന സാന്നിധ്യവും, സഹായവും അനുഭവവേദ്യമാണെന്നത് ഒത്തിരിയേറെ പേരുടെ ജീവിതസാക്ഷ്യങ്ങളിൽ നിന്ന് വ്യക്തമാണ്. പ്രതികൂലസാഹചര്യങ്ങളിലൂടെയും വേദനകളിലൂടെയും കടന്നുപോകുന്ന വ്യക്തിയിൽ ദൈവികചരായ വീണ്ടും തെളിമയുള്ളതാകുന്നു. "ശക്തനും ധീരനുമായിരിക്കുക, നിന്റെ

"അനുദിന വിശുദ്ധൻ, ആഴമായ സ്നേഹത്തെ പ്രതിയാണ് എല്ലാം വളരെ കൃത്യമായി ചെയ്യുവാൻ പരിശ്രമിക്കുന്നത്"



ദൈവമായ കർത്താവ് നീ പോകുന്നിടത്തെല്ലാം നിന്നോടു കൂടെ ഉണ്ടായിരിക്കും” (ജോഷ. 1:8-9). നമ്മെ താങ്ങിനിറുത്തുന്ന ദൈവകൃപയും, നമുക്കോരോരുത്തർക്കും വേണ്ടി ചിട്ടപ്പെടുത്തിയ പദ്ധതിയും തിരിച്ചറിയുവാൻ, അനുഭവിക്കുവാൻ ഈ വിടുതൽ നമ്മെ പ്രാപ്തരാക്കുന്നു.

സഹനം വൈകാരിക തലത്തിലുള്ള വിടുതൽ

“സഹനം എനിക്ക് തിരുമധുരം
നിന്റെ വേദന എന്റേതാക്കാൻ ദാഹം...”

എന്നുള്ള വാഴ്ത്തപ്പെട്ട മറിയംത്രേസ്യായുടെ അഭിവാഞ്ച, സഹനത്തിന്റെ മാധുര്യമേറുന്ന ആഴവും പരപ്പും സ്വജീവിതാനുഭവങ്ങളിൽ നിന്ന് തിരിച്ചറിഞ്ഞ് സ്വീകരിച്ച് പുണ്യപൂർണ്ണത കൈവരിക്കാനുള്ള പ്രചോദകശക്തിയായി നിലകൊള്ളുന്നു. സഹനങ്ങളിലും നിർണ്ണായകമായ ജീവിതപരീക്ഷണ നിമിഷങ്ങളിലും വികാരങ്ങൾക്കോ പരിഭവനങ്ങൾക്കോ വശംവദരാകാതെ സഹനദാസനായ ക്രൂശിതനും, വ്യാകുലമേന്തിയ വത്സല മാതാവും നിലകൊണ്ട് ക്രൈസ്തവർക്കുമുമ്പിൽ ജീവിതമാതൃകയും, സഹനസഭയ്ക്കു മുഴുവൻ ഏറെ പ്രത്യാശപകരുന്ന ജീവസ്തംഭങ്ങളുമാണ്.

എവിടെ സഹനമുണ്ടോ അവിടെ പോരാട്ടമുണ്ട്; നമ്മുടെ ആത്മാവിനുവേണ്ടിയുള്ള പോരാട്ടം... അതാണല്ലോ ജോബിന്റെ പുസ്തകം നമുക്ക് കാണിച്ചുതന്നത്. സഹനാനുഭവങ്ങളോട് രണ്ടു തരത്തിൽ പ്രതികരിക്കാവുന്നതാണ്: സഹനത്തെപ്രതി ദൈവത്തെ അധീക്ഷേപിക്കാം... അല്ലെങ്കിൽ സഹനത്തിന്റെ നടുവിൽ പോലും അതിനെപ്രതി ദൈവത്തെ സ്തുതിച്ച് പ്രകീർത്തിക്കാം.

‘ലക്ഷ്യമില്ലാതെ ഒരു അമ്പും തൊടുകുന്നില്ല’ എന്നത് പൊതുവായ പ്രകൃതി ധാരണ... അതിന് ഉപോൽബലകമായി നിലകൊള്ളുന്ന



നമ്മുടെ ഒരു സഹനവും ആകസ്മികമായോ ഉദ്ദേശ്യലക്ഷ്യമില്ലാതെയോ വന്നുഭവിക്കുന്നതല്ല. നമ്മെ ഓരോരുത്തരെയും കുറിച്ച് വ്യക്തമായ പദ്ധതി രൂപകല്പന ചെയ്ത് നമുക്കോരോരുത്തർക്കും ശുഭകരമായ ഭാവിയിലും ക്രൈസ്തവീകതയുടെ ദൈവികപുണ്യങ്ങളിൽ ഉദാത്തഘടകമായി പ്രശോഭിക്കുന്ന പ്രത്യാശയും നൽകുന്നതാണ് ദൈവികപദ്ധതിയുടെ അനിവാര്യത. ആയതിനാൽ യാദൃശ്ചികതയ്ക്കോ ആകസ്മികതയ്ക്കോ ഇവിടെ പ്രസക്തിയില്ല.

സഹനം ബഹുമാന്യതയാണ്... ഒരു അടി തിണർപ്പിൽ നിന്ന് ഉടലെടുത്തതാണ് സഹനം എന്ന വ്യർത്ഥജല്പനത്തിലൂടെ നമ്മുടെ സഹാനുഭവങ്ങളെ വെള്ളയടിച്ചു കാണിക്കാൻ തിരുസഭമുതിരുന്നില്ല. മറിച്ച് വി. പൗലോസ് കൊറിന്തോസുകാർക്കെഴുതിയ രണ്ടാം ലേഖനത്തിലൂടെ (2 കൊറി. 4:8-9) ഞങ്ങൾ എല്ലാവിധത്തിലും ഞെരുക്കപ്പെടുന്നു; എങ്കിലും തകർക്കപ്പെടുന്നില്ല. വിഷമിപ്പിക്കപ്പെടുന്നു; എങ്കിലും ഭഗാശരാകുന്നില്ല. പീഡിപ്പിക്കപ്പെടുന്നു; എങ്കിലും പരിത്യക്തരാകുന്നില്ല. അടിച്ചു വീഴ്ത്തപ്പെടുന്നു; എങ്കിലും നശിപ്പിക്കപ്പെടുന്നില്ലായെന്ന്



“എന്തുകൊണ്ട് കുരിശുകളും സഹനങ്ങളും തരുന്നതെന്ന് ചിന്തിക്കാതെ
എന്തിനുവേണ്ടിയാണ് അവ എന്ന് ചോദിക്കുക”




ഉദ്ധരിച്ചുകൊണ്ട് മാനസിക - ശാരീരിക- വൈകാരിക-ആത്മീയ സഹനത്തെക്കുറിച്ച് അപ്പസ്തോലൻ ഉദ്ഘോഷിക്കുന്നു.

"All birds find shelter during a rain, but eagle avoids the rain by flying over the clouds" യശ്ശശരീരനായ 'മിസൈൽ മനുഷ്യൻ' എ. പി. ജെ അബ്ദുൾ കലാമിന്റെ വാക്കുകൾ സജീവിതാനുഭവങ്ങളിൽ നിന്നും ഉരുത്തിരിഞ്ഞതാണ്. ജീവിതത്തിലെ മഴമേഘങ്ങളാകുന്ന കഷ്ടപ്പാടുകളെ സ്നേഹം ചാലിച്ച് രക്ഷാദായകമായ സഹനാവസരങ്ങളാക്കി മാറ്റി മനുഷ്യമനസ്സിന്റെ വ്യാപാരങ്ങളെയും താത്പര്യങ്ങളെയും അതിജീവിച്ച് ശോഭയേറുന്ന മഹത്വത്തിന്റെ കിരീടം സ്വന്തമാക്കുകയെന്നും കത്തോലിക്കാ

ദർശമാണ്. പരീക്ഷകളെ അതിജീവിച്ച് കഴിയുമ്പോൾ തന്നെ സ്നേഹിക്കുന്നവർക്ക് ദൈവം വാഗ്ദാനം ചെയ്തിരിക്കുന്ന ജീവന്റെ കിരീടം അവന് ലഭിക്കും (യാക്കോ. 1:12) എന്ന തിരുവചനം ഇത്തരൂണത്തിൽ സ്മർത്തവ്യമാണ്.

ദൈവം നമുക്കോരോരുത്തർക്കും സാന്ത്വനം നൽകുന്നു; അതിനാൽ തന്നെ ഓരോതരത്തിൽ വ്യഥയനുഭവിക്കുന്നവരെ ആശ്വസിപ്പിക്കാൻ നാം ശക്തരാകേണ്ടിയിരിക്കുന്നു. സഹനാനുഭവങ്ങളെ വളമാക്കിക്കൊണ്ട് കൂടുതൽ കൂടുതൽ നമ്മെ പ്രവർത്തികൾ ചെയ്യുവാൻ, ജീവന്റെ മഹത്വത്തിലേക്ക് പ്രവേശിക്കുവാൻ നമുക്ക് ആത്മാവിൽ കരുത്താർജ്ജിക്കാം... ഉത്ഥാനത്തിന്റെ മഹത്വകീർത്തനം ആലപിക്കാം.





മരിയദൂത്

സാഹിത്യമേള

എഴുത്തും വായനയും പ്രോത്സാഹിപ്പിക്കുവാൻ മരിയദൂത് ഒരുക്കുന്ന സാഹിത്യമേളയിലേക്ക് കഥ, കവിത, ലേഖനങ്ങൾ എന്നിവ അയച്ചുതരാവുന്നതാണ്. ഇഷ്ടപ്പെട്ട ഏതു വിഷയത്തെക്കുറിച്ചും എഴുതാം, പ്രായപരിധി ഇല്ല; മികച്ച രചനകൾക്ക് ആകർഷകമായ സമ്മാനങ്ങൾ ഉണ്ടായിരിക്കും. 2019 ജൂൺ 1-ന് മുൻപായി എഴുത്തുകൾ ലഭിച്ചിരിക്കണം. വായിക്കാവുന്നവിധത്തിൽ, വ്യക്തമായി സ്കാൻ ചെയ്തോ ഫോട്ടോ എടുത്തോ വാട്സാപ്പിലൂടെയോ ഇ-മെയിലിലൂടെയോ അയയ്ക്കാവുന്നതാണ്. വാട്സാപ്പ് നമ്പർ : **9526520555**, E-mail : **mariyadhood@gmail.com**

Editor, Mariadhood
Sion Centre, Schoenstatt Fathers
Kuttur P.O, Thrissur - 680 013 Kerala

‘വിശപ്പ്’



ഇമ്മാനുവേൽ പോന്നോക്കാർ

നേരം സന്ധ്യയായും...
ഇരുണ്ട റോഡിലൂടെ
വരുന്നു ഒരമ്മയും കുഞ്ഞും ഏകാന്തപഥികരായ്...!
വരും വഴിയിൽ സ്ക്രീറ്റിലെറ്റുമില്ലാ,
അനക്കവുമില്ലാ, മനുഷ്യനായിയാരുത്തനെയില്ലാ...
സ്വൽപ്പമവശയെങ്കിലും തെല്ലും-
മടുപ്പില്ലാതെ തൻ-
അരുമയെ മാറോടു ചേർത്തിട്ടമ്മ നടന്നു മന്ദം മന്ദം...
എങ്കിലും, ആ അമ്മതൻ വദനത്തുകാണാം
അൽപ്പം ഭയത്തിൻ കറുപ്പുകൾ...!
നടന്നുനീങ്ങവെ മുന്നിൽപ്പൊക്കുന്നവനെ വന്നു
പരുഷമാം പുരുഷമാൾരൂപങ്ങൾ...
ഇവരെക്കണ്ടമാത്രയിൽ തൻകുഞ്ഞിനെ വീണ്ടും
മാറോടു ചേർത്തിട്ടമ്മ നടന്നു, ഭയചകിതയായ്...
തെല്ലുനേരം കൂടുമ്പോളവളൊന്നു തിരിഞ്ഞുനോക്കി
പിന്നെയും കണ്ടു പിന്നിൽ
ആ ആൾരൂപങ്ങൾ...!
അവരുടെ മുഖത്ത് തെളിഞ്ഞുകാണാം
ജഡത്തിനായുള്ള കത്തുന്ന ‘വിശപ്പ്’
അക്ഷണം ആൾരൂപങ്ങൾ
അവൾക്കുനേരെ ചാടി
ഗർജ്ജിക്കും സിംഹത്തെപ്പോൽ...
ഭയംപൂണ്ട മാൻപേടപോൽ
കുഞ്ഞിനെ ചേർത്തു അമ്മ
അലരിക്കരഞ്ഞിട്ടും കേട്ടില്ല
വൈരികൾ തെല്ലും...
ഭയമില്ലാതെ പിടിച്ചിപ്പറിച്ചു... അവളെ മുഴുവനായ്...
‘വിശന്നു’ അന്നേരമവൾ
ഒരിറ്റു ജീവശ്വാസത്തിനായ്
അതും നൽകിയില്ലാ അവർ-
അവളെ മൃത്യുവിനേൽപ്പിച്ചു
അന്നേരം ആ കുഞ്ഞുമനസ്സും
‘വിശന്നു’ മാതൃസ്നേഹത്തിൻ
മണമൂറും അമ്മിഞ്ഞപ്പാലിനായ്...
ഇനിയും വേണ്ട മർത്യാ...
ഇത്തരം നീചത്വങ്ങൾ.
‘ജീവിക്കാനനുവദിക്കു അമ്മപെങ്ങളമ്മാരെയെല്ലാം’
വിശക്കു നല്ലതിനായ്, വിശപ്പടക്കു നല്ലത് ചെയ്ത്...!



“അങ്ങ് എന്റെ പിതാവാണ് എന്നും അങ്ങയുടെ പുദയത്തിലാണ് എന്റെ അഭയം
എന്നും ഞാൻ അറിയുന്നു”



കാൽ കഴുകുന്നവരെ കർത്താവ് ബഹുമാനിക്കും



ഫാ. സ്റ്റാഴ്സൻ കള്ളിക്കാടൻ
തൃശ്ശൂർ അതിരൂപത

കഴിഞ്ഞ ദിവസം ഒരു വാട്സാപ്പ് വീഡിയോ കണ്ടു. ലോകം അറിയപ്പെടുന്ന രണ്ടു നേതാക്കളുടെ മനോഭാവങ്ങളെ തുറന്നു കാട്ടുന്ന വീഡിയോ ആയിരുന്നു അത്. ഒരാൾ ധീര ഘോരം രാജ്യസ്നേഹത്തെക്കുറിച്ചും സഹോദര സംരക്ഷണത്തെ കുറിച്ചുമാണ് പറഞ്ഞ് കൊണ്ടിരുന്നത്. ഇങ്ങനെ പറഞ്ഞ് കൊണ്ടിരിക്കുന്നതിനിടയിൽ അതേ വേദിയിൽ നിന്നിരുന്ന ഒരു അംഗരക്ഷകൻ തലചുറ്റി വീണ്... ദേശസ്നേഹവും പരസ്നേഹവും പ്രഘോഷിച്ചുകൊണ്ട് നിന്നിരുന്ന ആ നേതാവ് വീണ് കിടക്കുന്നവനെ ഒരു സെക്കന്റ് നോക്കി വീണ്ടും പ്രസംഗം തുടർന്നു. മറ്റൊരു നേതാവ് നാട്ടുകാരുടെ മുന്നിലൂടെ പോവുകയായിരുന്നു. പോകുംവഴി ഒരാൾ കുതിരപ്പുറത്തുനിന്നും തല ചുറ്റി നിലത്തു വീണ്. കുതിരപ്പുറത്തു നിന്നും വീഴുന്ന സ്വരം കേട്ട ഉടനെ ആ നേതാവ് തന്റെ വാഹനത്തിൽ നിന്നും ചാടിയിറങ്ങി വീണ് കിടക്കുന്ന വ്യക്തിക്കരികിൽ പോയി അയാളെ ആശ്വസിപ്പിച്ചു. ആംബുലൻസിൽ അയാൾ ആ വീണുകിടന്നവനെ കയറ്റി നെറ്റിയിൽ ഒരു ചുടുചുംബനം കൊടുത്തു സമാധാനത്തിൽ യാത്രയാക്കി... ആ നേതാവിനെ സോഷ്യൽ മീഡിയ ഒന്നടങ്കം വാഴ്ത്തി. ക്രിസ്തുവിന്റെ അനുയായി ആയ പോപ്പ് ഫ്രാൻസിസ് പാപ്പ ആയിരുന്നു ആ വീണവനെ ഉയർത്തിയ നേതാവ്. പ്രസംഗിച്ചുകൊണ്ടിരുന്ന നേതാവ് ഇപ്പോഴും പ്രസംഗിച്ചുകൊണ്ടിരിക്കുന്നുണ്ട്.

ഇന്ന് പെസഹ. തള്ളിപ്പറയാൻ ഇരിക്കുന്നവനും... ഒറ്റിക്കൊടുക്കാൻ കോപ്പുകുട്ടുന്നവനും ഒരേ പന്തിയിൽ അത്താഴം വിളമ്പിയവനെ

അനുസ്മരിക്കുന്ന പുണ്യദിനം. മറ്റുള്ളവരെ ബഹുമാനിച്ചാൽ ദൈവം നമ്മെ ഉയർത്തുമെന്ന പാഠമല്ലാതെ മറ്റെന്താണ് പെസഹാ നമ്മെ പഠിപ്പിക്കുന്നത്?

ചെറുപ്പത്തിൽ എന്നോടൊപ്പം പഠിച്ച ഒരു സഹപാഠിയാണ് ആ ചോദ്യം ചോദിച്ചത്. നിങ്ങളെ ഈശോ മറ്റുള്ളവരുടെ കാല് പിടിച്ചു തെത്തിനാ?.. കാര്യം കാണാൻ കഴുതക്കാലു പിടിച്ചതാണോ? അന്ന് അവനോട് പറയാൻ ഉത്തരം ഉണ്ടായിരുന്നില്ല. മരിച്ചു ഉള്ളിൽ ദേഷ്യവും സങ്കടവുമാണ് വന്നത്. അവനോട് ഒന്നും പറയാതെ വീട്ടിൽ വന്നു അമ്മയോട്, അവൻ ചോദിച്ച ചോദ്യം ചോദിച്ചു. അമ്മ വലിയ ഉത്തരമൊന്നും തന്നില്ല. ഇങ്ങനെ പറഞ്ഞു. “മോനെ നാളെ നീ അവന്റെ മുന്നിൽ മുട്ട് കുത്തി അവന്റെ കാലിൽ പിടിച്ചു ഒരു മുത്തം കൊടുക്കണം”. പിറ്റേന്ന് മനസില്ലാ മനസ്സോടെ



"നിഷ്കളങ്കനായ ശിശുവിനെപ്പോലെ ഭാവിയെക്കുറിച്ച് ആകുലതയില്ലാതെ ജീവിക്കുക"



അമ്മയോടുള്ള അനുസരണത്തെപ്രതി ഞാൻ അവന്റെ കാൽ പിടിച്ചു ചുംബിച്ചു. എന്റെ പെരുമാറ്റം കണ്ടു അവനും ഒന്നും മനസ്സിലായില്ല. പക്ഷേ അവൻ കൈ തന്നു എഴുന്നേൽപ്പിച്ചു. ഞങ്ങൾക്കിടയിൽ സൗഹൃദത്തിന്റെ മഴവില്ല് വിരിഞ്ഞു. ഇപ്പോൾ അവനും എനിക്കും അറിയാം എന്തിനാണ് ഈശോ കാൽ പിടിച്ചത് എന്ന്.

‘ആദരവോടെ ജീവിക്കു കുഞ്ഞേ’ എന്നാണ് ക്രിസ്തു ആ കുഞ്ഞപ്പത്തിലിരുന്ന നീനോട് ആവശ്യപ്പെടുന്നത്. എന്നും നിൻ നാവിൽ ഞാൻ അലിഞ്ഞിട്ടും നീ എന്തെ ഇപ്പോഴും അനാദരവോടെ ജീവിക്കുന്നു എന്നാണ് അവന്റെ സങ്കടം.

ഒന്നോർത്താൽ ആദരവ് നഷ്ടപ്പെട്ട നാട്ടിലാണ് നമ്മൾ ജീവിക്കുന്നത്. അനാദരവിന്റെ ദുർഭൂതം ഇന്ന് നമ്മെയൊക്കെ വേട്ടയാടുന്നുണ്ട്. തല്ലരുത്! സംഭവമാണ്.... എവിടെ സംഭവിച്ചു ഇതെന്ന് ചോദിക്കരുത്... “അച്ചാ എന്റെ അമ്മ മരിച്ചു!” ഫോൺ വിളിച്ചാണ് വിവരം അറിയിച്ചത്. സ്വന്തം അമ്മ മരിച്ചതിന്റെ ഒരു ഭാവമാറ്റവും അയാളുടെ വാക്കുകളിൽ ഉണ്ടായിരുന്നില്ല. മരിച്ചു ക്ക് എപ്പോ വെയ്ക്കും? ചേട്ടൻ പറയുന്ന സമയത്തു വെക്കാം. “ആ എന്നാൽ അച്ചൻ ഒരു മൂന്ന് മണിക്ക് പള്ളിയിൽ നിന്നോ, ഞങ്ങൾ ഡെഡ്ബോഡി അങ്ങോട്ട് കൊണ്ടുവരാം”. “അപ്പൊ വീട്ടിൽ ശുശ്രൂഷകൾ ഇല്ലേ” വികാരി ചോദിച്ചു. അതിന്റെ ആവശ്യമില്ല അച്ചാ. അമ്മ, വർഷങ്ങൾക്ക് മുമ്പ് ഞാനും എന്റെ ഭാര്യയുമായി വഴക്കിട്ട് ഇറങ്ങിപ്പോയതാ... ഇനി ഇപ്പോ ആ മൃതശരീരം വീട്ടിൽ കയറ്റിയിട്ട് എന്തിന് വീട് അശുദ്ധമാക്കണം. അയാൾ പറഞ്ഞതുപോലെ ചെയ്തു. കൃത്യം 3 മണിക്ക് അയാളുടെ അമ്മയുടെ മൃതശരീരം ഒരു തുള്ളി കണ്ണുനീർ പോലും പൊഴിക്കാതെ പള്ളി മുറ്റത്തേക്ക് കൊണ്ട് വന്നു. വികാരി പ്രാർത്ഥന ചൊല്ലി ..

സെമിത്തേരിയിൽ അടക്കി. അയാൾ ഇപ്പോഴും ദിവ്യകാരുണ്യം സ്വീകരിക്കുന്നുണ്ട്.

അനാദരവുകൾ ഏറുന്ന നാട്ടിലാണ് നമ്മൾ. സഹിഷ്ണുതയും, സഹവർത്തിത്വവും കിട്ടാക നി തന്നെ. അതിഥി ദേവോ ഭവഃ ആചാര്യ ദേവോ ഭവഃ എന്നൊക്കെ ഇപ്പോൾ പ്രസംഗത്തിൽ മാത്രം പറയുന്ന ‘പഞ്ച ധയലോഗുകൾ’ ആയി ചുരുങ്ങുന്നുണ്ട്.

പ്രിയ സുഹൃത്തേ, നീ ഈ പെസഹ ദിനത്തിൽ ദൈവം അപ്പമായതിന്റെ രഹസ്യമോ പെസഹ എന്ന കടന്നുപോകലിന്റെ സുവിശേഷമോ ധ്യാനിക്കേണ്ട... പറ്റുമെങ്കിൽ ആദരവോടെയാണോ ഞാൻ ജീവിക്കുന്നതെന്ന് നെഞ്ചിൽ കൈവച്ച് ചോദിച്ചു നോക്ക്..



ദിവ്യകാരുണ്യത്തിന്റെ മുന്നിൽ മണിക്കൂറുകൾ ഇരുന്നത് കൊണ്ട് മാത്രമല്ല ആ അമ്മ അൾത്താരയിൽ വണങ്ങുന്ന വിശുദ്ധ മദർ തെരേസായത്. പിന്നെയോ ദിവ്യകാരുണ്യത്തിന്റെ മുന്നിലിരുന്ന പഠിച്ചെടുത്ത ആദരവിന്റെ സുവിശേഷം കൽക്കട്ടയുടെ തെരുവിൽ പൂഴുവരിച്ച് കിടന്നവരെപ്പോലും കരതാരിൽ ചേർത്ത് നിർത്തി അലിവിന്റെയും ആദരവിന്റെയും അമ്മയായത് കൊണ്ട് കൂടെയാണ്.



“ഞാൻ ദൈവപിതാവിന്റെ സ്വന്തമാണ് എന്ന് അറിയുന്നതാണ് ഏറ്റവും വിലമതിക്കപ്പെടുന്ന നിയമം”



ജീവിച്ചിരിക്കുമ്പോൾ അമ്മ 56000 രോഗികളെ ആദരവോടെ ശുശ്രൂഷിച്ചു



വെന്നു ഏകദേശകണക്കു പറയുമ്പോൾ തന്നെ നമ്മുടെ മിഴികൾ ഈ നന്നി യു ന്നു ണ്ട് . കൈയിൽ ഗ്ലൗസ് പോലും ധരിക്കാതെയാണ് അമ്മ ഓരോ പകരുന്ന രോഗ ബാധിതരുടെ അടുത്തേക്ക് പോയിരുന്നത്.

ആ അമ്മയുടെ ആദരവിനെ ലോകം നോബൽ പ്രൈസ് കൊടുത്തു; ദൈവം വിശുദ്ധരുടെ ഗണത്തിൽ ഉൾപ്പെടുത്തിയും ബഹുമാനിച്ചു.

ആ അമ്മയെ നേരിൽകണ്ടു അതെ ആദരവിന്റെ സുവിശേഷം സ്വന്തമാക്കി ജീവിച്ച പുരോഹിതനാണ് കുറ്റിക്കലച്ചൻ. ആകാശപരവകൾ എന്ന സ്ഥാപനം തുടങ്ങാൻ അച്ചനെ പ്രചോദിപ്പിച്ചത് ക്രിസ്തുവിന്റെ ആദരവ് തന്നെയാണെന്ന് അച്ചൻ സമ്മതിക്കുന്നുണ്ട്. ഭിക്ഷാടകരെ സ്വന്തമാക്കാൻ അച്ചനും അതേ വേഷം ധരിച്ച് അവർക്കൊപ്പമിരിക്കും. അവരിൽ ഒരാളായി അവർക്കൊപ്പം ഭക്ഷിക്കും. അങ്ങനെ അലഞ്ഞുതിരിഞ്ഞു നടന്നവരെയും പാപവഴികളിലൂടെ ചരിച്ചിരുന്നവരെയും അച്ചൻ ക്രിസ്തുവിലേക്ക് ആദരപൂർവ്വം നയിച്ചു.

നീ ദൈവത്തെയും നിന്നെയും സഹോദരനെയും ആദരവോടെ നോക്കി കാണുന്നുണ്ടോ എന്നാണ് പെസഹ നിന്നോട് ചോദിക്കുന്ന ചോദ്യം. ദൈവത്തെ ആദരവോടെ നോക്കി കാണുകയും അങ്ങനെ ജീവിക്കുകയും ചെയ്ത ഒരു കുടുംബത്തിലെ എല്ലാവരും വിശുദ്ധരായതിന്റെ

കഥയാണ് ലിസ്സുവിലെ വിശുദ്ധ കൊച്ചുത്രേസ്യായുടെ കുടുംബകഥ. ആദ്യകുർബ്ബാന സ്വീകരണതലേനാൾ കൊച്ചുത്രേസ്യ ഉറങ്ങാതിരുന്നത് ദൈവത്തെ ആദരിക്കാൻ ആയിരുന്നു. ദൈവത്തെ ആദരിച്ച അവളെ ദൈവവും ആദരിച്ചു. അവൾ ചോദിച്ചതെല്ലാം അവൾക്ക് ദൈവം കൊടുത്തു. ഫ്രാൻസിനിയുടെ മാനസാന്തരത്തിനുവേണ്ടി അവൾ ഈശോയോട് പ്രാർത്ഥിച്ചു. അയാൾ മാനസ്സാന്തരപ്പെട്ടു. Little Flower show your power in this hour. എന്ന് പ്രാർത്ഥിക്കുന്നവർക്ക് അവൾ വഴി ഈശോ എന്നും അനുഗ്രഹറോസാപുക്കൾ നൽകിക്കൊണ്ടിരിക്കുന്നു.

ആദരവിന്റെ ചെറിയ പാഠങ്ങളെങ്കിലും ഈ പെസഹ ദിനത്തിൽ നമുക്ക് പ്രാവർത്തികമാക്കാം.

1. വിശുദ്ധ കുർബ്ബാന എഴുന്നള്ളിച്ചുവെച്ച സ്ഥലങ്ങളിൽ പരിപൂർണ്ണ നിശബ്ദതയും, കടന്നുപോകുമ്പോൾ കുമ്പിട്ടു ആചാരം ചെയ്യാനും മറക്കാതിരിക്കാം.
2. മുതിർന്നവരോടും അവശരായവരോടും തൗതല പറയാതിരിക്കാം
3. ആംബുലൻസ് പോകുമ്പോഴും ഹോസ്പിറ്റൽ കാണുമ്പോഴും ഒരുമിനിറ്റ് നേരമെങ്കിലും മിഴിപുട്ടി രോഗികൾക്കുവേണ്ടി പ്രാർത്ഥിക്കാം.
4. വീട്ടിൽ ആരെങ്കിലും വരുമ്പോൾ എഴുന്നേറ്റുനിൽക്കാനുള്ള മര്യാദ കാണിക്കാം.
5. മൃഗങ്ങളെയും പ്രകൃതിയെയും സംരക്ഷിക്കാൻ തീരുമാനിക്കാം.

ഇത്രയും ചെയ്താൽ മാത്രം മതി. നമ്മളെ ദൈവം ബഹുമാനിക്കും നിശ്ചയം.. പെസഹ തിരുന്നാളിന്റെ മംഗളങ്ങൾ



ആരെ ഭവണം?

പണ്ട് ഒരിടത്തു ഒരു കർഷകനും ഭാര്യയും ജീവിച്ചിരുന്നു. ഒരു ദിവസം ഉച്ചക്ക് ഭക്ഷണം കഴിക്കാൻ കർഷകൻ വീട്ടിലെത്തി. കൈകാലുകൾ കഴുകി നിലത്തൊരു പലകയിൽ അയാൾ ഇരുന്നു. ഭാര്യ അയാൾക്ക് ഭക്ഷണം വിളമ്പി. ഭക്ഷണം കഴിച്ചു തുടങ്ങിയപ്പോൾ വീടിനു പുറത്തുനിന്നു ആരോ വിളിക്കുന്ന ശബ്ദം കേട്ടു. കർഷകൻ ഭാര്യയോട് ആരാണതെന്നു നോക്കാൻ പറഞ്ഞു. പുറത്തു ചെന്നു നോക്കിയപ്പോൾ നാലു യുവാക്കൾ നിൽക്കുന്നത് കണ്ടു. കർഷകന്റെ ഭാര്യ, ആരാണ നിങ്ങൾ, എന്തിനാണ് വന്നത് എന്ന് ചോദിച്ചു. യുവാക്കളിൽ ഒരാൾ പറഞ്ഞു “ഞങ്ങൾ അങ്ങു ദൂരെ നിന്നും വരികയാണ്. ഞങ്ങളുടെ പേര് ധനം, ഐശ്വര്യം, സമാധാനം, സ്നേഹം എന്നാണ്. ഞങ്ങൾക്ക് താമസിക്കാൻ ഒരു സ്ഥലം വേണം; കൂടെ നല്ല ഭക്ഷണവും. പക്ഷെ ഞങ്ങളിൽ ഒരാളെ മാത്രമേ വിളിക്കാൻ പാടുള്ളൂ”. ഭാര്യ അകത്തേക്ക് പോയി ഭർത്താവിനോട് കാര്യം പറഞ്ഞു. വന്നിരിക്കുന്നത് സാധാരണക്കാരല്ലെന്നും ദേവന്മാരാണെന്നും കർഷകന് മനസിലായി. ഭാര്യ പറഞ്ഞു നമുക്ക് ധനത്തെ അകത്തേക്ക് വിളിക്കാം. അതാ കുമ്പോൾ നമുക്കിനി കഷ്ടപ്പെടേണ്ടല്ലോ... എന്നാൽ കർഷകൻ ഭാര്യയോട് പറഞ്ഞു “നീ പോയി ‘സ്നേഹത്തെ’ ഭക്ഷണം കഴിക്കാൻ വിളിക്കൂ!” ഇഷ്ടക്കേടോടെ ഭാര്യ പുറത്തേക്കു ചെന്നു ‘സ്നേഹത്തെ’ അകത്തേക്കു വിളിച്ചു. ‘സ്നേഹം’ കാൽ കഴുകി അകത്തേക്ക് കയറിയപ്പോൾ സമാധാനവും അകത്തേക്ക് കയറി. ഇതുകണ്ട് ഐശ്വര്യം പറഞ്ഞു ‘സ്നേഹവും സമാധാനവും ഉള്ളിടത്തേ ഞാനും താമസിക്കൂ’. ഐശ്വര്യവും കാൽ കഴുകി അകത്തേക്ക്



കയറി. അപ്പോൾ ധനം പറഞ്ഞു ‘സ്നേഹമുള്ളിടത്തു സമാധാനമുണ്ടെങ്കിൽ അവിടെ ഐശ്വര്യം കൂടിയേറുന്നുണ്ടെങ്കിൽ ധനമെന്ന ഞാൻ മാത്രം എന്തിനു പുറത്തു നിൽക്കണം... ഞാനും നിങ്ങളുടെകൂടെ ഇവിടെ താമസിക്കാം...’ ധനവും കാൽ കഴുകി അകത്തു കയറി.

പ്രിയമുള്ളവരേ നമ്മുടെ ഹൃദയത്തിന്റെ പടിവാതിൽക്കൽ ഇതുപോലെ നാലുപേർ നിൽക്കുന്നുണ്ടായിരുന്നു. നിങ്ങൾ ആരെയാണ് വിളിച്ചത്. ആരാണ ഇപ്പോൾ നിങ്ങളിൽ കൂടിയേറിയിരിക്കുന്നത്. അതോ ആരും അവിടേയില്ലേ? ചിലർ ഐശ്വര്യം കാംക്ഷിക്കും പക്ഷെ സ്നേഹമില്ല; അതുകൊണ്ടു തന്നെ സംതൃപ്തി ഇല്ല. നിങ്ങൾ സ്നേഹത്തെ ഒന്നു വിളിച്ചുനോക്കൂ അതു വന്നു ഹൃദയത്തിൽ നിറഞ്ഞാൽ സ്നേഹത്തിന്റെ സുഹൃത്തുക്കൾ സമാധാനം, ഐശ്വര്യം, ധനം, അവർ തനിയെ വന്നുകൊള്ളും.

സ്നേഹിക്കാൻ തുടങ്ങാം നമുക്ക്, നമ്മുടെ ജോലിയെ, ഉത്തരവാദിത്വങ്ങളെ, ബന്ധങ്ങളെ അങ്ങിനെ എല്ലാറ്റിനെയും... ശേഷം എല്ലാം വന്നു നിറഞ്ഞുകൊള്ളും.



“നിസ്വാർത്ഥസ്നേഹത്തിലൂടെയാണ് ഷൺസ്റ്റാട്ട് വളർന്നത്
ഭാവിയിൽ അത് അങ്ങനെയൊന്നു തുടരുകയും വേണം”



പ്രവാചക ചരിത്രം

വേദന നിറഞ്ഞ തീരുമാനം



ഡോ. ജോയ് പുതുശ്ശേരി Isch

കോബ്ളൻസിൽ കായികാഭ്യാസത്തിനു സമയം അനുവദിക്കാറുണ്ട്. മഴക്കാലത്ത് കെന്റണിക്കച്ചന്റെ പഴയ ചെരുപ്പുകളുടെ സൂക്ഷിരങ്ങളിൽ നിന്നും വെള്ളം പലപ്പോഴും അദ്ദേഹത്തിന്റെ കാലടികളെ നനയ്ക്കാറുണ്ട്. ഒരു ദിവസം വാർഡന്മാരിൽ ഒരാളോട് അച്ചൻ പറഞ്ഞു, സെന്റ് ജോസഫ് ആശുപത്രിയിലെ സൂപ്പീരിയറിനോട് ഒരു ജോഡി ഷൂസ് വാങ്ങിക്കൊണ്ടുവരണമെന്ന്. ഒരു ചെറിയ സന്ദേശവും കൂട്ടത്തിൽ അച്ചൻ എഴുതി. വാർഡൻ അനുസരിച്ചു. ഷൂസിനോടൊപ്പം സൂപ്പീരിയറുടെ ഒരു കുറിപ്പും ഉണ്ടായിരുന്നു. ആദ്യത്തെ നിയമാനുസൃതമല്ലാത്ത സമ്പർക്കം. പിന്നീട് അങ്ങോട്ടു ഷേൺസ്റ്റാട്ടുമായി സമ്പർക്കം



പുലർത്താൻ രണ്ടു വാർഡന്മാരെ കിട്ടി. ഒരാൾ ഒരു പ്രൊട്ടസ്റ്റന്റുകാരൻ ആയിരുന്നു. ഷേൺസ്റ്റാട്ടിനെ എല്ലാതരത്തിലും സേവിക്കാൻ ഫാ. കെന്റണിഹിന് ആഗ്രഹമുണ്ടായിരുന്നു. കുറെ അപകടഘട്ടങ്ങളുണ്ടായെങ്കിലും ഈ രണ്ടു ദൂതന്മാർ വഴി വിശുദ്ധബലി അർപ്പിക്കാനാശ്ചര്യമായ എല്ലാ സാധനങ്ങളും സിസ്റ്റർമാർ അച്ചന് കൊടുത്തു. പക്ഷെ ഇത് നിരോധിക്കപ്പെട്ടിരുന്നു.

ഒരു ദിവസം ദൂതൻ അപ്പവും, വീഞ്ഞും, കാസയും കൊണ്ടു വന്നു. എല്ലാം അച്ചൻ പുസ്തകങ്ങളുടെ പിന്നിലായി ഒളിപ്പിച്ചുവെച്ചു. അദ്ദേഹം പിന്നീടടുത്ത് “ഞാൻ ദിവസവും അതിരാവിലെ വിശുദ്ധ കുർബ്ബാന അർപ്പിക്കുന്നു. മറ്റുള്ളവരൊക്കെ അവരവരുടെ ജോലികളിൽ ഏർപ്പെടുമ്പോൾ...” ജയിലിലുണ്ടായിരുന്ന 85 വൈദികരിൽ 99 ശതമാനം പേരും ആകെ

തളർന്നവരായിരുന്നു. അവിടുത്തെ സാഹചര്യങ്ങളുമായി ചേർന്നു പോകാൻ പറ്റാത്ത ഒരു വൈദികൻ കെന്റണിക്കച്ചനോട് ‘ഒരിക്കലും വിഷമം പിടിച്ച സമയം ഉണ്ടായിട്ടില്ലേ’ എന്ന് ചോദിച്ചു. വിഷമം പിടിച്ചതായ ഒരു മണിക്കൂറല്ല ഒരു സെക്കന്റു പോലും തനിക്ക്

അനുഭവപ്പെട്ടിട്ടില്ലെന്നായിരുന്നു കെന്റണിക്കച്ചന്റെ മറുപടി.

ദൈവത്തിന്റെ ഇഷ്ടപ്രകാരമാണ് ജീവിതം നമുക്കു തന്നിരിക്കുന്നത്. എല്ലാ സാഹചര്യങ്ങളിലും നാം മുന്നോട്ട് പോകണം. തന്റെ സെല്ലിൽ നിന്നും ഫാ. കെന്റണിക്ക് ഷേൺസ്റ്റാട്ടുമായി ബന്ധപ്പെട്ടുകൊണ്ടിരുന്നു. നിയമപരമല്ലാത്തതിനാൽ തന്റെ ജീവിതം തന്നെ അപകടപ്പെടുത്തിയാണ് അദ്ദേഹം ഇത് സാധിച്ചുപോന്നത്.



“ദൈവത്തിനു ഒരാത്മാവിനെ ഉപയോഗപ്പെടുത്തണമെന്നുണ്ടെങ്കിൽ അവിടുന്ന് അതിനെ ആദ്യം മനുഷ്യന്റെ കണ്ണിൽ ഉപയോഗമില്ലാതാക്കി മാറ്റുന്നു”



അപ്പോഴെല്ലാം അസാധാരണമായ കാര്യങ്ങളും ആന്തരിക പ്രകാശവും ലഭിക്കാറുണ്ട്. “ആ സമയം എന്റെ മനസ്സ് മുഴുവൻ പ്രകാശമായിരിക്കും. രാവിലെ ഞാൻ ഉണരുമ്പോൾ രാത്രിയിൽ എനിക്കുണ്ടായ അനുഭവത്തെപ്പറ്റി ഞാൻ എഴുതാറുണ്ട്”. ഷേൺസ്റ്റാട്ടിന്റെയും സഭയുടെയും ലോകത്തിന്റെ തന്നെയും സ്ഥിതിഗതികളെക്കുറിച്ച് അദ്ദേഹം ഗാഢമായി ചിന്തിക്കും. രണ്ടാം ലോക മഹായുദ്ധത്തിൽപ്പെട്ട യൂറോപ്പ് കത്തിയെരിയുകയാണ്. ലോകത്തിന്റെ ഈ അന്ധകാര അവസ്ഥയെ മനസ്സിലാക്കാൻ അദ്ദേഹം ശ്രമിച്ചു. 1942-ൽ കെന്റണിക്കച്ചൻ ക്രിസ്തുവിന്റെ സ്നേഹത്തെപ്പറ്റിയുള്ള ഒരു പഠനം (New Creation in Mary and Jesus) ഷേൺസ്റ്റാട്ടിലെ സിസ്റ്റേഴ്സിനു വേണ്ടി അയച്ചുകൊടുത്തു. ഒരു ഗ്രന്ഥവും പരിശോധിക്കാതെ, എഴുതാൻ മേശ പോലുമില്ലാതെ, കടലാസിൽ പെൻസിൽ കൊണ്ടു മാത്രം എഴുതിയാണ് അദ്ദേഹം ഇത് തയ്യാറാക്കിയത്.

1942 ജനുവരി 13-ാം തീയതി ഫാ. കെന്റണിക്കിനെ ഗെസ്റ്റപ്പോ വീണ്ടും ചോദ്യം ചെയ്തു. അവർ പ്രതീക്ഷിച്ച തരത്തിലുള്ള ഉത്തരം കിട്ടാതായപ്പോൾ, കോൺസൻട്രേഷൻ ക്യാമ്പുകളിലേക്ക് അയക്കുമെന്ന് പറഞ്ഞ് ഭീഷണിപ്പെടുത്തി. ജനുവരി 16-ാം തീയതി ക്യാമ്പുജീവിതം അദ്ദേഹത്തിനു യോജിക്കുമോ എന്നറിയാൻ ഒരു മെഡിക്കൽ പരിശോധന നടത്തി. ഈ പരിശോധന ബാഹ്യമായിരുന്നു. ഹൃദയവും ശ്വാസകോശവും ഒന്നും പരിശോധിച്ചില്ല. ക്ഷയിച്ചുകൊണ്ടിരിക്കുന്ന ആരോഗ്യത്തെ പരിഗണിക്കാതെ ക്യാമ്പുജീവിതം പറ്റിയതാണെന്ന് വിധിയെഴുതി. പിറ്റേദിവസം ഷേൺസ്റ്റാട്ടിലേക്കുള്ള കുറിപ്പിൽ അദ്ദേഹം ഇപ്രകാരം എഴുതി; “ക്യാമ്പുജീവിതം എനിക്കു യോജിച്ചതാണോ എന്ന് പരിശോധിച്ചു. യോജിച്ചതാണെന്നായിരുന്നു റിപ്പോർട്ട് അപ്പോൾ ആരും എന്നെ പ്രതി വ്യാകുലപ്പെടേണ്ട.”

ഷേൺസ്റ്റാട്ടിലെ എല്ലാ ലീഡേഴ്സും അദ്ദേഹത്തെ അങ്ങോട്ടു പറഞ്ഞയയ്ക്കാതിരിക്കാൻ പലരീതിയിൽ ശ്രമിച്ചു. അവർ ഡോക്ടറെ ചെന്നുകണ്ടു. ഫാ. കെന്റണിക്ക് ഒരു അപേക്ഷ കൊടുക്കുകയാണെങ്കിൽ വീണ്ടും പരിശോധിക്കാമെന്ന് ഡോക്ടർ സമ്മതിച്ചു. അപേക്ഷ കൊടുക്കണോ വേണ്ടയോ? ദൈവം എന്താണ് ആഗ്രഹിക്കുന്നത് എന്നൊക്കെ കെന്റണിക്കച്ചൻ ചിന്തിച്ചു. ജനുവരി 19-ന് അദ്ദേഹം എഴുതി, “നിങ്ങളുടെ പരിശ്രമത്തിന് നന്ദി. ഞാൻ പോകാൻ തന്നെ തീരുമാനിച്ചു.” വിഷമം പിടിച്ച് ദിവസങ്ങളും മണിക്കൂറുകളും ആയിരുന്നു. ഈ തീരുമാനത്തിൽ നിന്നും രക്ഷപ്പെടുക എളുപ്പമല്ല. ഡാഹായിലേക്ക് പോകുകയെന്നുവെച്ചാൽ ഒരുതരം മരണത്തിലേക്ക് പോകുക അഥവാ ഷേൺസ്റ്റാട്ടിൽ നിന്നും തന്നെ വേർതിരിക്കുക എന്നർത്ഥം. ദൈവം എന്താണ് തന്നിൽ നിന്നും ആഗ്രഹിക്കുന്നതെന്ന് അദ്ദേഹത്തിന് അറിയില്ലായിരുന്നു. എടുക്കേണ്ട തീരുമാനം പ്രധാനപ്പെട്ടതുമായിരുന്നു. കോൺസൻട്രേഷൻ ക്യാമ്പിലേക്കു തന്റെ ഇഷ്ടപ്രകാരം പോകുന്നതാണോ ദൈവത്തിന്റെ ഇഷ്ടം? ഷേൺസ്റ്റാട്ട് പ്രസ്ഥാനത്തെയും കുടുംബത്തെയും അപകടത്തിൽപ്പെടുത്താൻ തനിക്ക് അധികാരമുണ്ടോ? ഈ കാര്യത്തിന്മേലുള്ള തന്റെ അസ്വസ്ഥത തനിക്കൊരു സമാധാനവും തന്നില്ല എന്ന് അദ്ദേഹം പിന്നീട് പറഞ്ഞു. “വളരെ ഭയാനകമായ ദിവസങ്ങളായിരുന്നു അത്. നിരാശനാകാതെ ഞാൻ പ്രാർത്ഥിച്ചിരുന്നു. എനിക്ക് ഒരു കാഴ്ചപ്പാടോ, സ്വപ്നമോ, പ്രത്യേക ആന്തരിക പ്രചോദനമോ ഒന്നും ഉണ്ടായിരുന്നില്ല. ഈ യുദ്ധത്തിൽ എനിക്കുള്ളത് ദൈവത്തിലുള്ള എന്റെ വിശ്വാസമാണ്.” വീണ്ടും പരിശോധിക്കാമെന്നുള്ള ഡോക്ടറുടെ അഭ്യർത്ഥന നിരസിച്ചപ്പോൾ, തന്റെ യഥാർത്ഥമായ നിലപാട് സിസ്റ്റേഴ്സിന് മനസ്സിലായോ എന്നത് അദ്ദേഹത്തെ സംബന്ധിച്ച് ഗൗരവാ



വഹമായ കാര്യമായിരുന്നു. തന്റെ മോചനത്തിനുവേണ്ടി അവർ കുറെ പ്രാർത്ഥിക്കുകയും പ്രവർത്തിക്കുകയും ചെയ്തിട്ടുണ്ട്. തന്റെ സെല്ലിൽ അദ്ദേഹം നടന്നു പ്രാർത്ഥിച്ചു. എന്താണ് ചെയ്യേണ്ടതെന്ന് അറിഞ്ഞുകൂടാ അപേക്ഷാഫോറം പൂരിപ്പിച്ചു കൊടുക്കണോ വേണ്ടയോ?

ജനുവരി 19-ാം തീയതിയും 20-ാം തീയതിയും അച്ചൻ പ്രാർത്ഥനയ്ക്കായി ചെലവഴിക്കുകയും ദൈവത്തിന്റെ ആഗ്രഹം അറിയാനായി കാത്തിരിക്കുകയും ചെയ്തു. 20-ാം തീയതി വിശുദ്ധ കുർബ്ബാനയുടെ സമയത്ത് അദ്ദേഹത്തിന് ഒരു ഉത്തരം കിട്ടി. താൻ എന്താണ് ചെയ്യേണ്ടതെന്ന് അദ്ദേഹത്തിന് ബോദ്ധ്യമായി. തന്റെ മോചനത്തിനുവേണ്ടി അദ്ദേഹം ഒന്നും ആഗ്രഹിച്ചില്ല. എന്നാൽ ഷേൺസ്റ്റാട്ട് കുടുംബത്തെ പൂർണ്ണമായി ദൈവത്തിനു സമർപ്പിച്ചു. വിശ്വാസത്തിന്റെ കണ്ണുകളിലൂടെ തന്റെ തീരുമാനം എല്ലാവരും മനസ്സിലാക്കണമെന്ന് തന്റെ വിശ്വസ്ത അനുയായി, ഫാ. മെനീംഗൻ അയച്ച കത്തിലൂടെ കെന്റണിക്കച്ചൻ ആവശ്യപ്പെട്ടു.

ഷേൺസ്റ്റാട്ട് കുടുംബത്തിന് അദ്ദേഹത്തിന്റെ തീരുമാനം ആദ്യം മനസ്സിലായില്ല. ഡോക്ടർക്ക് അപേക്ഷാഫോറം പൂരിപ്പിച്ചുകൊടുക്കാൻ എല്ലാവരും അദ്ദേഹത്തിനോടു അഭ്യർത്ഥിച്ചതാണ്. പക്ഷെ ഫാ. കെന്റണിക്ക് ഒരു തീരുമാനത്തിൽ എത്തിയിരുന്നു. ദൈവത്തിന്റെ ഹിതത്തിന് എതിരായി അദ്ദേഹം ഒന്നും ചെയ്തിട്ടില്ല. “ഈ തീരുമാനം എനിക്ക് ഏറ്റവും വിഷമകരമായിരുന്നു” - അദ്ദേഹം പിന്നീട് പറഞ്ഞു: “എന്റെ ജീവിതത്തിലെ ഏറ്റവും വിഷമം പിടിച്ച ഘട്ടമായിരുന്നു അത്. എന്റെ കണ്ണുകൾ നീരണിഞ്ഞിരുന്നു.”

ജനുവരി 20-ാം തീയതിയിലെ തന്റെ തീരുമാനത്തിന് അനുകൂലമായി ഷേൺസ്റ്റാട്ട് ലീഡേഴ്സിൽ നിന്നും അഭിപ്രായം അദ്ദേഹത്തിനു ലഭിച്ചപ്പോൾ, താൻ വേഗം മോചിതനാവുമെന്നും

അദ്ദേഹം വിചാരിച്ചു. എന്നാൽ അത് സംഭവിച്ചില്ല. മോചനം വൈകുന്നതിന്റെ അർത്ഥം എന്തായിരുന്നു? ഫാ. കെന്റണിക്കിന്റെ അഭിപ്രായത്തിൽ വിശ്വാസം, പ്രതീക്ഷ, സ്നേഹം എന്നീ മൂന്നു വൈദികപുണ്യങ്ങളിൽ വളരാനുള്ള ഒരു അവസരമായിരുന്നു അത്.

മാർച്ച് 9-ാം തീയതി അദ്ദേഹം തന്റെ സ്വകാര്യധ്യാനം ആരംഭിച്ചു. രണ്ടു ദിവസംകൂടി കഴിഞ്ഞാൽ തന്നെ ഡാഹൗവിലേക്ക് മാറ്റുമെന്ന് അദ്ദേഹത്തിന് വിവരം കിട്ടി. അപ്പോൾ തന്നെ ഷേൺസ്റ്റാട്ടിലേക്ക് അദ്ദേഹം എഴുതി “ബുധനാഴ്ച ഞങ്ങൾ ഡാഹൗവിലേക്ക് പോകുകയാണ്... നിസ്വാർത്ഥമായും വിശ്വസ്തതയോടുംകൂടി നിലകൊള്ളുക” അദ്ദേഹം വരുന്നതുവരെ നന്ദിചൊല്ലി സ്തുതിക്കുന്ന ഗീതം പാടുവാൻ അദ്ദേഹം സിസ്റ്റേഴ്സിനോട് അഭ്യർത്ഥിച്ചു. “എന്താണ് ഇങ്ങനെ സംഭവിക്കാൻ കാരണമെന്ന് മനസ്സിലാക്കുന്ന ഒരു ദിവസം വരും. ജീവിതത്തിലെ ഏതു സാഹചര്യങ്ങളിലും എല്ലാം നല്ലതായി ഭവിക്കും എന്നോർക്കണം. ദൈവം എപ്പോഴും കരുണാമയനാണ്, നമുക്ക് അവിടുത്തെ മനസ്സിലായില്ലെങ്കിലും.” മാർച്ച് 11-ാം തീയതി രാവിലെ കോണ്വെൻസ് സ്റ്റേഷനിൽ നിന്നും ഫാ. കെന്റണിക്കിനെയും മറ്റു തടവുകാരെയും വഹിച്ചുകൊണ്ട് ട്രെയിൻ ഡാഹൗവിലേക്ക് തിരിച്ചു.





ചിരിക്കാൻ ചിന്തിക്കാൻ

എപ്പോഴും പരാതിപ്പെടുന്ന സ്വഭാവക്കാരനായിരുന്നു മാമച്ചൻ. തൊടുന്നതിനും പിടിച്ചതിനുംമെല്ലാം പരാതി പറഞ്ഞു നടക്കും. ഒന്നും താനറിയാതെ നടക്കാൻ പാടില്ല എന്നതാണ് അദ്ദേഹത്തിന്റെ മനോഭാവം. നാട്ടിൽ മാമച്ചൻ അറിയപ്പെടുന്നത് ഇരട്ടപ്പേരിലാണ്; 'പരാതിപ്പെട്ടി മാമച്ചൻ'. കുടുംബക്കാരുപോലും അദ്ദേഹത്തെ കൊണ്ടു സഹികെട്ടു. ഉള്ളതും ഇല്ലാത്തതുമായ കാര്യങ്ങൾ പർവ്വതീകരിച്ച് കാണിക്കുന്നതിൽ മാമച്ചൻ ബഹുക്രമനായിരുന്നു. അങ്ങനെയിരിക്കെ പള്ളിയിലെ നേർച്ചപ്പെട്ടി ആരോ കൂത്തി തുറന്നു. വീട്ടുകാരുടെ അടക്കം പറച്ചിലിൽ നിന്നാണ് മാമച്ചൻ കാര്യങ്ങൾ അറിയുന്നത്. ഇത്രയും വലിയ വാർത്ത താൻ അറിയാൻ വൈകിയതിൽ മാമച്ചൻ ഖേദം തോന്നി. എന്നാൽ തനിക്കെല്ലാം അറിയാം, മോഷ്ടിച്ച ആളെപ്പോലും അറിയാം എന്നും പറഞ്ഞു മാമച്ചൻ വീമ്പിളക്കി. കള്ളനാണെന്ന് അറിയാമെങ്കിൽ പറയണമെന്ന് വികാരിയച്ചൻ. ഇത്രയും വലിയ കാര്യം നടന്നിട്ട് അച്ചൻ തന്നെ വിളിച്ചു പറഞ്ഞില്ലല്ലോ എന്ന് മാമച്ചനും. വികാരിയച്ചനും ജനങ്ങളും എന്തു ചെയ്യണമെന്നറിയാതെ ആകെ വലഞ്ഞു. അപ്പോഴേക്കും പോലീസ് സ്ഥലത്തെത്തി. മാമച്ചനെ തിരക്കിയാണ് വന്നത്. പരാതിക്കാരി മാമച്ചന്റെ ഭാര്യയും. മാമച്ചന്റെ ഭാര്യയുടെ പരാതിയുടെ ഉള്ളടക്കം ഇതായിരുന്നു; കള്ളനെ മാമച്ചന് അറിയാം, മാത്രമല്ല

കള്ളനെ സംരക്ഷിക്കുന്നതും മാമച്ചനാണ്. പോലീസിന്റെ ഈ വെളിപ്പെടുത്തൽ കേട്ടപ്പോൾ മാമച്ചന്റെ കിളിപോയി. സ്വന്തം ഭാര്യയിൽ നിന്നും ഇത്തരം ഒരു തിരിച്ചടി അദ്ദേഹം സ്വപ്നത്തിൽ പോലും പ്രതീക്ഷിച്ചില്ല. സാക്ഷിയുടെ മൊഴിയനുസരിച്ച് കള്ളനെ സംരക്ഷിക്കുന്നത് മാമച്ചനാണെന്ന് ബോധ്യപ്പെട്ടതിനാലും മാമച്ചന് കള്ളനെ അറിയാമെന്നു പറഞ്ഞതിനാലും കള്ളനെ കണ്ടെത്തുന്നതുവരെ മാമച്ചനു തടവു ശിക്ഷ.

താൻ കുഴിച്ച കുഴിയിൽ താൻ തന്നെ വീഴും.



JK ■



"മറ്റുള്ളവരെ നിസ്വാത്മമായി സേവിക്കുന്നവൻ രാജകീയമായ സേവനത്തിന്റെ പാതയിലാണ്"





ബാലന്റസ്

അപ്പക്കൂട്ടന്റെ മിഖായേൽ

പ്രിയപ്പെട്ടവരേ,

അപ്പക്കൂട്ടനെ എല്ലാവർക്കും ഒത്തിരി ഇഷ്ടമാണ്. അപ്പക്കൂട്ടന്റെ അമ്മ എപ്പോഴും അവനോട് പറയാറുള്ള ഒരു കാര്യം പഠനകാര്യത്തിലുള്ള അവന്റെ അലസത മാറ്റിയെടുത്താൽ, അപ്പക്കൂട്ടനായിരിക്കും ആ നാട്ടിലെ മാതൃകാ വിദ്യാർത്ഥി എന്ന്. അമ്മ പറഞ്ഞത് ശരിയാണെന്ന് അവനും തോന്നി. പഠനത്തോടുള്ള തന്റെ മടിയും അലസതയും മാറ്റാൻ എന്താണ് ഒരു വഴി എന്ന് അവൻ അമ്മയോടു ചോദിച്ചു. പല വഴികളും അമ്മ നിർദ്ദേശിച്ചു - പല നാളുകൾ അവ പരീക്ഷിച്ചു - ഒന്നും വിജയം കണ്ടില്ല. ഒരു നാൾ അമ്മ അവനോട് ഒരു കഥ പറഞ്ഞു. ശത്രുക്കളെ തുരത്തി ഓടിച്ച് മനുഷ്യർക്ക് സംരക്ഷണം കൊടുക്കുന്ന മിഖായേൽ മാലാഖയുടെ ഒരു കഥയായിരുന്നു അത്. കഥയുടെ അവസാനത്തിൽ അമ്മ ഒരു കാര്യം കൂടി ചേർത്തു - നിന്റെ പേരിന് കാരണമായ വിശുദ്ധനാണ് വി. മിഖായേൽ മാലാഖ എന്ന്. പഠനകാര്യത്തിലുള്ള മടിയും അലസതയും മാറികിട്ടാൻ മിഖായേൽ മാലാഖയോട് പ്രാർത്ഥിക്കാൻ അപ്പക്കൂട്ടനോട് അമ്മ ഉപദേശിച്ചു. അന്നു മുതൽ അപ്പക്കൂട്ടൻ എല്ലാദിവസവും മിഖായേൽ മാലാഖയോട് പ്രാർത്ഥിച്ചു തുടങ്ങി.

ഒരു ദിവസം സ്കൂൾ വിട്ടു വീട്ടിലെത്തിയ അപ്പക്കൂട്ടൻ, അവന്റെ ബാലു പുച്ച ഒരു കൊച്ചു

പാവയെ നിലത്തിട്ട് തട്ടിക്കളിക്കുന്നത് കണ്ടു. ഒരു കൊച്ചുകുട്ടിയുടെ രൂപമായിരുന്നു പാവയുടേത്. അവൻ ആ പാവയെ നോക്കി നിൽക്കവേ അത് നിലവിളിച്ചു; “എന്നെ രക്ഷിക്കൂ... എന്നെ രക്ഷിക്കൂ...” അപ്പക്കൂട്ടൻ അത്ഭുതപ്പെട്ടു. “എന്ത് സംസാരിക്കുന്ന പാവയോ?” അപ്പോൾ അതാ പാവ വീണ്ടും പറയുന്നു: “എന്നെ ഈ പുച്ചയുടെ കൈയിൽ നിന്നും രക്ഷിച്ചാൽ നീ ചോദിക്കുന്ന ഏതു കാര്യവും നിനക്കുവേണ്ടി ചെയ്തു തരാൻ എനിക്ക് കഴിയും” സംസാരിക്കാൻ സാധിക്കുന്ന ഈ പാവയ്ക്കു ഏത് അത്ഭുതകാര്യവും ചെയ്യാൻ കഴിയും എന്ന് അപ്പക്കൂട്ടനും തോന്നി. അവൻ പുച്ചയുടെ കൈപ്പിടിയിൽ നിന്നും പാവയെ എടുത്തുമാറ്റി. പാവ ആശ്വാസപൂർവ്വം അവന് നന്ദി പറഞ്ഞുകൊണ്ട് ചോദിച്ചു നിനക്കുവേണ്ടി ഞാൻ എന്താണ് ചെയ്തു തരേണ്ടത്? അപ്പക്കൂട്ടൻ മറ്റൊന്ന് ചിന്തിക്കാനുണ്ടായിരുന്നില്ല അവൻ പറഞ്ഞു: “എനിക്ക് പഠനത്തിൽ മിടുക്കനാകണം, അതുകൊണ്ട് ഇന്നുമുതൽ നീ എന്റെ എല്ലാ ഹോം വർക്കുകളും ചെയ്തുതരണം.” പാവ സമ്മതിച്ചു. അപ്പോൾ തന്നെ അപ്പക്കൂട്ടൻ തന്റെ സ്കൂൾ ബാഗ് തുറന്ന് പുസ്തകങ്ങളെല്ലാം പാവയെ ഏല്പിച്ചു. ഞാൻ ഒന്ന് ഉറങ്ങട്ടെ എന്ന് പറഞ്ഞ് അവൻ കട്ടിലിലേക്ക് ചാടി കയറി. ഉടനെ തന്നെ പാവ അവന്റെ ഒരു പുസ്തകവുമായി ഓടി വന്ന് സംശയം ചോദിച്ചു ഈ പുസ്തകം ഏതു വിഷയത്തിന്റേതാണ്? അവൻ



പുസ്തകങ്ങൾ എല്ലാം പാവയ്ക്ക് പരിചയപ്പെടുത്തിക്കൊടുത്തു. വീണ്ടും കിടക്കാൻ തുടങ്ങിയപ്പോൾ പാവ ചോദിച്ചു ഈ വാക്കിന്റെ അർത്ഥമെന്താണ്? അത് അപ്പൂക്കുട്ടനും അറിയില്ല എന്ന് തലയാട്ടി. അവൻ ഒരു ഡിക്ഷണറി കൊണ്ടുവന്നു. വാക്കിന്റെ അർത്ഥം അതിൽ നോക്കി പറഞ്ഞുകൊടുത്തു. അങ്ങനെ അന്നു മുതൽ അപ്പൂക്കുട്ടന്റെ പ്രധാന ജോലി പാവയെ കാര്യങ്ങൾ പഠിപ്പിക്കുക എന്നതായി. ഇടയ്ക്കിടെ പാവ വേദപുർവ്വം പറഞ്ഞുകൊണ്ടിരുന്നു, “ഇതെല്ലാം ഞാൻ ഒന്നു പഠിച്ചെടുത്തോടെ പിന്നെ എല്ലാം ഞാൻ തന്നെ ചെയ്തു കൊള്ളാം.” അതിൽ അപ്പൂക്കുട്ടനും സംശയമില്ല. ആദ്യം ഒന്നു ബുദ്ധിമുട്ടേണ്ടതായി വന്നാലും പിന്നീട് എല്ലാ കാര്യങ്ങളും പാവതന്നെ ചെയ്തുകൊള്ളുമല്ലോ എന്നതായിരുന്നു അപ്പൂക്കുട്ടന്റെ സന്തോഷം. അവൻ എല്ലാ കാര്യങ്ങളും പാവയെ പഠിപ്പിച്ചുകൊടുത്തു കൊണ്ടിരുന്നു. പരീക്ഷയുടെ നാളുകൾ വന്നപ്പോഴേയ്ക്കും പാവ ഒത്തിരി സംശയങ്ങൾ അപ്പൂക്കുട്ടനോട് ചോദിച്ചുകൊണ്ടേയിരുന്നു. അതെല്ലാം പറഞ്ഞുകൊടുക്കാൻ അപ്പൂക്കുട്ടൻ നന്നായി പരിശ്രമിച്ചു. പരീക്ഷകൾ ഓരോന്നായി കഴിഞ്ഞു. പരീക്ഷകൾ ഒന്നും തന്നെ ഒരു പ്രയാസമായി അപ്പൂക്കുട്ടനു തോന്നിയില്ല. എല്ലാം നന്നായി എഴുതിയതായി ഒരു ആത്മവിശ്വാസവും അവനുണ്ടായിരുന്നു. അവസാനത്തെ പരീക്ഷയും കഴിഞ്ഞു. ഇന്ന് പാവയോടൊപ്പം കളിക്കണം, പുതിയ കാര്യങ്ങൾ അവൻ പറഞ്ഞുകൊടുക്കണം എന്നെല്ലാം ചിന്തിച്ച് അവൻ മുറിയിലെത്തി. പതിവ് സ്ഥലത്ത് പാവയെ കാണാനില്ല. അവൻ വീടുമുഴുവൻ അന്വേഷിച്ചു എവിടെയും പാവയെ കണ്ടില്ല. സങ്കടത്തോടെ മുറിയിൽ തിരിച്ചു വന്നപ്പോൾ മേശപുറത്ത് ഒരു കടലാസ് കിടക്കുന്നത് അവന്റെ കണ്ണിൽപ്പെട്ടു - അതിൽ ഇങ്ങനെ എഴുതിയിരിക്കുന്നു.



പ്രിയപ്പെട്ട അപ്പൂക്കുട്ടാ,

നീ എന്നെ അന്വേഷിച്ച് നടക്കേണ്ട. നിനക്ക് എന്നെ കാണാൻ കഴിയില്ലെങ്കിലും ഞാൻ എപ്പോഴും നിന്നോടൊപ്പമുണ്ട്. ഞാൻ നിന്റെ കാവൽ മാലാഖയായ മിഖായേൽ ആണ്. മടിയും അലസതയുമെല്ലാം മാറി മിടുക്കനായി പഠിക്കുവാനുള്ള കൃപയ്ക്കുവേണ്ടിയുള്ള നിന്റെ പ്രാർത്ഥന കേട്ട് ദൈവമാണ് എന്നെ നിന്റെ അടുത്തേയ്ക്ക് അയച്ചത്. എന്നെ സഹായിച്ചതിലൂടെ എല്ലാ കാര്യങ്ങളും സ്വന്തമായി ചെയ്യാൻ നിനക്ക് ഇപ്പോൾ സാധിക്കുന്നുണ്ട്. എനിക്ക് ഇനിയും ഏറെ കൂട്ടുകാരെ സഹായിക്കേണ്ടതുണ്ട്. എങ്കിലും ഞാൻ അഭ്യശ്യാനായി നിന്നോടൊപ്പം ഉണ്ടായിരിക്കും. നീ എപ്പോഴും സന്തോഷവാനായിരിക്കും. ദൈവം നിന്നെ അനുഗ്രഹിക്കട്ടെ. സ്നേഹപുർവ്വം മിഖായേൽ മാലാഖ.

പരീക്ഷയിൽ എല്ലാ വിഷയങ്ങൾക്കും നല്ല മാർക്ക് കിട്ടിയപ്പോഴും സ്കൂളിലെ ഒന്നാമനായപ്പോഴും നാട്ടുകാരും വീട്ടുകാരും അദ്ധ്യാപകരുമെല്ലാം പ്രശംസിച്ചപ്പോഴും അപ്പൂക്കുട്ടൻ ആകാശത്തിലേയ്ക്കു നോക്കി മിഖായേൽ മാലാഖയ്ക്കു നന്ദി പറഞ്ഞുകൊണ്ടിരുന്നു.

സ്നേഹപുർവ്വം
നിങ്ങളുടെ ദോസ്ത്





ലോകത്തിൽ ഏറ്റവും കൂടുതൽ നിയമങ്ങളുള്ള സ്ഥലം ശവകുടീരങ്ങളാണ്. അമേരിക്കൻ എഴുത്തുകാരനായ റോഡ് ഹെൻസിയുടെ അഭിപ്രായമാണിത്. കാരണമായിട്ട് അദ്ദേഹം പറയുന്നത് ഒത്തിരി മനുഷ്യർ അവർ ഒരിക്കലും ഉപയോഗിക്കാതെപോയ തങ്ങളുടെ നന്മകളും നല്ല ആശയങ്ങളും സ്വപ്നങ്ങളുമായിട്ടാണ് മരിക്കുന്നത്. അങ്ങനെയൊക്കെ ദൈവം നമുക്ക് നൽകിയിട്ടുള്ള കഴിവുകളും നന്മകളും അതിന്റെ പൂർണ്ണതയിൽ മുഴുവൻ ഉപയോഗിച്ചുകൊണ്ട് ശൂന്യമായി മരിക്കാൻ തീരുമാനിക്കുക. നാളെ ഉണ്ടല്ലോയെന്ന ചിന്തയിൽ നമ്മുടെ കർത്തവ്യങ്ങളിലും, ജോലിയിലും, ജീവിതത്തിലും നമ്മുടെ ബെസ്റ്റ് പലപ്പോഴും കൊടുക്കാൻ കഴിയാതെ പോകുന്നു. ഓരോ ദിവസത്തിന്റെയും അവസാനം നമ്മൾ ഓരോരുത്തരും ചോദിക്കേണ്ട ചോദ്യം ഉണ്ട്. ഞാൻ ഇന്ന് ചെയ്ത ജോലി അത്ര പ്രാധാന്യമുള്ളത് ആയിരുന്നോ? ചെയ്യേണ്ടിയിരുന്ന ജോലിയാണോ ഞാൻ ചെയ്തത്? സമയം തീരുമ്പോൾ നാം ആകുലപ്പെട്ടും- വിചാരിച്ചതൊന്നും ചെയ്തില്ല എന്നോർത്ത്. ഇത്തരം മനോഭാവങ്ങൾ ശൂന്യമായി മരിക്കുന്നതിന് നമുക്ക് വിഘാതങ്ങൾ സൃഷ്ടിക്കുന്നു.

നമ്മുടെ നന്മകളെയും കഴിവുകളെയും പൂർണ്ണമായി വിനിയോഗിക്കണമെങ്കിൽ, ശൂന്യമായി മരിക്കാൻ സാധിക്കണമെങ്കിൽ ഇന്നത്തെ ജോലികൾ നാളത്തേക്ക് മാറ്റിവെയ്ക്കാതെ ഏറ്റവും നന്നായി ചെയ്യുക. നീട്ടി വയ്ക്കപ്പെടുന്ന ഓരോ നിമിഷവും, ദിവസവും വഴി നമുക്ക് നഷ്ടമാകുന്നത് നമ്മുടെ ക്രിയാത്മകതയും വിജ്ഞാനവും ആണ്. അത്തരത്തിലുള്ള നഷ്ടം ഒരു വ്യക്തിയുടെ മാത്രമല്ല, സമൂഹത്തിന്റെയും, ലോകത്തിന്റെയും കൂടി നഷ്ടമാണ്. നമ്മുടെ ഭാവനയേയും, സ്വപ്നത്തേയും ആഗ്രഹത്തെയും വളരാൻ അനുവദിക്കാത്ത നമ്മുടെ ഭയം (Fear), ഞാനെന്ന ഭാവം (Ego), സുരക്ഷിതവലയം (Comfort Zone), അതിപരിചയം (Familiarity) എന്നിവയെ മറികടന്നാൽ മാത്രമേ

നമ്മുടെ നന്മകളെ പൂർണ്ണമായി വിനിയോഗിക്കാൻ സാധിക്കൂ. ഇന്നിന്റെ പ്രാധാന്യം മനസ്സിലാക്കുന്നതോടൊപ്പം മൂന്ന് കാര്യങ്ങൾ പ്രധാനപ്പെട്ടതാണ് ശൂന്യമായി മരിക്കാൻ സാധിക്കണമെങ്കിൽ.

1. കണ്ടെത്തുക (Excavate)
ജീവിക്കാൻ പ്രചോദിപ്പിക്കുന്ന പ്രേരകശക്തിയുടെ അടിസ്ഥാനത്തെ കണ്ടെത്തുക. ലക്ഷ്യം നേടാനുതകുന്ന വിധത്തിൽ ജീവിതത്തെ ക്രമീകരിക്കുക.
2. പരിപോഷിപ്പിക്കുക (Cultivate)
ജീവിതത്തിലും ഉത്തരവാദിത്വത്തിലും പരാജയപ്പെടാതിരിക്കാൻ എളിമയും, സ്ഥിരോത്സാഹവും ജിജ്ഞാസയും പരിപോഷിപ്പിക്കുക.
3. പ്രതിധ്വനിപ്പിക്കുക (Resonate)
എങ്ങനെയാണ് നമ്മുടെ തനതായ തനിമയും, അതുല്യതയും മറ്റുള്ളവരെ പ്രചോദിപ്പിക്കാൻ കഴിയുകയെന്ന് നോക്കുക.

അങ്ങനെ നാം ജീവിക്കുമ്പോൾ ശൂന്യമാക്കി, എല്ലാ നന്മകളെയും കഴിവുകളെയും അതിന്റെ പൂർണ്ണതയിൽ ഉപയോഗിക്കാൻ കഴിയും. സ്വയം ശൂന്യമാക്കിയവനാണ് ക്രിസ്തു. ശൂന്യനായി കുരിശിൽ ഇല്ലാതാകുവാൻ നിന്ദനങ്ങളും, പരിഹാസങ്ങളും, പീഡകളും കൈനീട്ടി സ്വീകരിച്ചവൻ. നോമ്പുകാലം സ്വയം ഇല്ലാതായവന്റെ പാതയെ പുണരാനുള്ള സമയമാണ്.

സ്വന്തം നന്മകളെ മറ്റുള്ളവർക്ക് വേണ്ടി ഉപയോഗിച്ചുകൊണ്ട് സ്വയം വ്യയം ചെയ്യപ്പെടുക. സ്വന്തം ആശയങ്ങൾ പ്രകടിപ്പിക്കുക. അറിവുകൾ പകർന്ന് കൊടുക്കുക. ലക്ഷ്യങ്ങൾ നിറവേറ്റുക. സ്വപ്നങ്ങൾ യാഥാർത്ഥ്യമാക്കുക. സ്നേഹം പങ്കുവെയ്ക്കുക. ഒന്നും ഉള്ളിൽ കാത്ത് സൂക്ഷിക്കാതെ എല്ലാം പൂർണ്ണമായി കൊടുക്കുക, ശൂന്യമായി നമ്മുടെ കല്ലറയിലേക്ക് യാത്രയാകാൻ.



“എന്റെ ശവകുടീരത്തിൽ ആലേഖനം ചെയ്യപ്പെടുവാൻ ഞാൻ ആഗ്രഹിക്കുന്നത്, ‘അവൻ സഭയെ സ്നേഹിച്ചു’ എന്നാണ്”



ഭാരതത്തിലെ

❖ പൗരോഹിത്യ സ്വീകരണം:

ഷേൺസ്റ്റാട്ട് വൈദിക സമൂഹത്തിന്റെ പ്രൊവിഡൻസ് റീജിയനിലെ 38-ാം വൈദികനായി ഡീക്കൻ ക്രിസ്റ്റോ കാരക്കാട്ട്, താമരശ്ശേരി രൂപതാ മെത്രാൻ അഭിവന്ദ്യ മാർ റെമീബിയൂസ് പിതാവിന്റെ കൈവെയ്പ്പു വഴി കല്ലനോട് സെന്റ് മേരീസ് ദേവാലയത്തിൽ വച്ച് അഭിഷിക്തനായി. നവ വൈദികൻ അഭിനന്ദനങ്ങൾ!!

❖ ഷേൺസ്റ്റാട്ട് വൈദികരുടെ ഇടവക സേവനം:

നവ വൈദികനായ ഫാ. ക്രിസ്റ്റോ താമരശ്ശേരി രൂപതയിലെ ചേവായൂർ നിത്യസഹായമാതാ ഇടവകയുടെ സഹവികാരിയായി സേവനം ആരംഭിച്ചിരിക്കുന്നു.

ഫാ. റോബിൻ ചമ്പന്നുക്കാരൻ : കാഞ്ഞൂർ സെന്റ് മേരീസ് തീർത്ഥാടന ദേവാലയത്തിലെ ഒരുവർഷ സേവനത്തിനുശേഷം തൃശ്ശൂർ അതിരൂപതയിലെ കൊട്ടേക്കാട് സെന്റ് മേരീസ് അസംപ്ഷൻ ഫൊറോന പള്ളിയിലെ സഹവികാരിയായി ജോലി ചെയ്യുന്നു.

ഫാ. സാജൻ പുത്തൂർ : തൃശ്ശൂർ അതിരൂപതയിലെ ഈസ്റ്റ് കിഴക്കേ കല്ലൂർ, സെന്റ് റാഫേൽ ഇടവകയിലെ സേവനത്തിനുശേഷം ഇരിങ്ങാലക്കുട രൂപതയിലെ സെന്റ് മേരീസ് ലൂർദ്ദ് ദേവാലയത്തിലെ സഹവികാരിയായി സേവനം ചെയ്യുന്നു.

❖ ഷേൺസ്റ്റാട്ട് വൈദികരുടെ വാർഷിക സമ്മേളനം:

ഫെബ്രുവരി 10 മുതൽ 16 വരെ ആലുവ റീജണൽ ഹൗസിൽ പ്രൊവിഡൻസ് റീജിയന്റെ വാർഷിക സമ്മേളനം ജനറൽ സുപ്പീരിയർ ബഹു.ഫാ. ഹുവാൻ പാബ്ലോ ദീപം തെളിച്ച് ആരംഭം കുറിച്ചു.

❖ ബംഗളൂരു ഷേൺസ്റ്റാട്ട് മൂവ്മെന്റ് :

വിവിധ ജോലികളിൽ ഏർപ്പെട്ടവരും പഠിക്കുന്നവരുമായ യുവജനങ്ങൾക്ക് വേണ്ടി യുള്ള ഷേൺസ്റ്റാട്ടിന്റെ പ്രവർത്തനങ്ങൾ, യുവജന പങ്കാളിത്തത്തിൽ വളർന്നുകൊണ്ടിരിക്കുന്നു. വിവിധ ഗ്രൂപ്പുകൾ മാതാവിന്റെ കപ്പേളയിലേക്ക് ആകൃഷ്ടരാവുകയും മാതാവുമാ

യുള്ള സ്നേഹ ഉടമ്പടി നടത്തുകയും ചെയ്തു. ഫാ. ബിനേഷ് മാങ്കുട്ടത്തിലും ഫാ. ജോബി പോത്തനും യുവജനങ്ങൾക്കും കുടുംബങ്ങൾക്കും ആത്മീയ നേതൃത്വം നൽകുകയും ചെയ്യുന്നു.

❖ ഷേൺസ്റ്റാട്ട് അക്കാദമി വാർത്തകൾ

➔ SLA (Schoenstatt Language Academy) ഇംഗ്ലീഷ്, ജർമ്മൻ, ഫ്രഞ്ച് തുടങ്ങിയ വിദേശ ഭാഷകളുടെ പരിശീലനത്തിനായി ആലുവ, തൃശ്ശൂർ, ഇരിങ്ങാലക്കുട (ആളൂർ) എന്നിവിടങ്ങളിൽ SLAയുടെ ക്ലാസ്സുകൾ ആരംഭിച്ചിരിക്കുന്നു. കൂടുതൽ വിവരങ്ങൾക്ക് www.schoenstatt-fathers.in/german-course

➔ **കോളേജ് മാഗസിൻ പ്രകാശനം :** കുറ്റൂർ ഷേൺസ്റ്റാട്ട് അക്കാദമിയുടെ ഈ വർഷത്തെ കോളേജ് മാഗസിൻ “കയ്യൊപ്പ്” ബഹു.റവ. ഫാ. ഹുവാൻ പാബ്ലോ കത്തോക്യോ (General Superior, Schoenstatt Fathers) പ്രകാശനം ചെയ്തു.

➔ **കോളേജ് ഡേ :** ഷേൺസ്റ്റാട്ട് കലാലയങ്ങളായ ആളൂർ-കുറ്റൂർ കോളേജുകളിൽ വർണ്ണശബ്ദമായ നിരവധി കലാപരിപാടികളുടെ അകമ്പടിയോടു കൂടി ഈ വർഷത്തെ കലാലയദിനം സാഘോഷം കൊണ്ടാടി.

➔ **വിദ്യാർത്ഥികളുടെ സ്നേഹ ഉടമ്പടി :** ഷേൺസ്റ്റാട്ട് ആദ്ധ്യാത്മിക ജീവിത രീതിയുടെ അടിത്തറയായ പരിശുദ്ധ അമ്മയുമായുള്ള സ്നേഹ ഉടമ്പടിയിൽ ആകൃഷ്ടരായ വിദ്യാർത്ഥികൾ കുറ്റൂർ ഷേൺസ്റ്റാട്ട് കപ്പേളയിൽ വച്ച് സ്നേഹ ഉടമ്പടി നടത്തി. ഫാ. വിൽസൺ പാറേക്കാട്ടിൽ വിദ്യാർത്ഥികൾക്കു വേണ്ടി ദിവ്യബലിയർപ്പിച്ച് സന്ദേശം നൽകുകയും റവ.ഫാ. ജോയി മറത്തുംപിടി (Regional Superior) സ്നേഹ ഉടമ്പടി ജപം ചൊല്ലികൊടുത്തുകൊണ്ട് ഉടമ്പടി സ്വീകരിക്കുകയും ചെയ്തു.

❖ ഷേൺസ്റ്റാട്ട് വൈദികരുടെ ഇന്ത്യയിലെ വിവിധ പ്രവർത്തനങ്ങളെക്കുറിച്ച് കൂടുതൽ അറിയുവാൻ സന്ദർശിക്കുക: www.schoenstatt-fathers.in



“ഓരോ തുള്ളി വെള്ളമിറക്കുമ്പോഴും കോഴി അതിന്റെ കൊക്ക് മുകളിലേയ്ക്ക് ഉയർത്തുന്നതുപോലെ നമ്മളും എല്ലാ കാര്യങ്ങളിലും ദൈവത്തിലേയ്ക്കു നോക്കുക”





Ordination of Deacon Christo Karakkattu



SLA (Schoenstatt Language Academy) for German, Spanish & English



**Covenant of Love
Schoenstatt Academy, Kuttur**



Annual Gathering-2019



Regional Day



**Sent-off
Schoenstatt Academy, Aloor**



രേജി,
നിന്റെ ഉപകരണങ്ങൾ
ഭൂമിയിൽ തിരിച്ചറിയാ
വരുന്നു.



Fr. Joseph Kantenich
(Founder of Schoenstatt International)

**ഷോൺസ്റ്റാറ്റ് വൈദിക സമൂഹത്തിലേക്ക്
സ്വാഗതം**

Mary Matha Schoenstatt Bhavan
Anathadam, Aloor
Thrissur-680 683
Rector: 9495640525

Sion Centre
Schoenstatt Fathers
Kuttur P.O . Thrissur
Kerala-860 013
Mob: 9745594117

Schoenstatt Study House
P.B. No. 618
Aluva-683 102
Mob: 8921020278

